

---

---

2021-ലെ കേരള ഉൾനാടൻ ഫിഷറീസും അക്വാകൾച്ചറും  
(ഭേദഗതി) ബിൽ

---

---

©

കേരള നിയമസഭാ സെക്രട്ടേറിയറ്റ്  
2021

കേരള നിയമസഭാ പ്രിന്റിംഗ് പ്രസ്സ്.

**2021-ലെ കേരള ഉൾനാടൻ ഫിഷറീസും അക്വാകൾച്ചറും  
(ഭേദഗതി) ബിൽ**

**2021-ലെ കേരള ഉൾനാടൻ ഫിഷറീസും അക്വാകൾച്ചറും  
(ഭേദഗതി) ബിൽ**

**2010-ലെ കേരള ഉൾനാടൻ ഫിഷറീസും അക്വാകൾച്ചറും  
ആക്ട് ഭേദഗതി ചെയ്യുന്നതിനുള്ള  
ഒരു  
ബിൽ**

പീഠിക.—2010-ലെ കേരള ഉൾനാടൻ ഫിഷറീസും അക്വാകൾച്ചറും ആക്ട് (2010-ലെ 15) ഇതിനുശേഷം കാണുന്ന ആവശ്യങ്ങൾക്കായി ഭേദഗതി ചെയ്യുന്നത് യുക്തമായിരിക്കുകയാലും;

ഭാരത റിപ്പബ്ലിക്കിന്റെ എഴുപത്തിരണ്ടാം സംവത്സരത്തിൽ താഴെപ്പറയും പ്രകാരം നിയമമുണ്ടാക്കുന്നു:—

1. ചുരുക്കപ്പേരും പ്രാരംഭവും.—(1) ഈ ആക്റ്റിന് 2021-ലെ കേരള ഉൾനാടൻ ഫിഷറീസും അക്വാകൾച്ചറും (ഭേദഗതി) ആക്ട് എന്ന് പേര് പറയാം.

(2) ഇത് 2020 ഡിസംബർ മാസം 18-ാം തീയതി പ്രാബല്യത്തിൽ വന്നതായി കരുതപ്പെടേണ്ടതാണ്.

2. 2-ാം വകുപ്പിന്റെ ഭേദഗതി.—2010-ലെ കേരള ഉൾനാടൻ ഫിഷറീസും അക്വാകൾച്ചറും ആക്റ്റിലെ (2010-ലെ 15) (ഇതിനുശേഷം പ്രധാന ആക്ട് എന്നാണ് പരാമർശിക്കപ്പെടുക) 2-ാം വകുപ്പിൽ,—

(i) (ഡി) ഖണ്ഡത്തിനുശേഷം താഴെപ്പറയുന്ന ഖണ്ഡം ചേർക്കേണ്ടതാണ്, അതായത്:—

“ (ഡിഎ) 'ബ്രൂഡർ' എന്നാൽ വംശ വർദ്ധനവിന് പ്രായമായ മത്സ്യങ്ങൾ എന്നർത്ഥമാകുന്നു; ” ;

(ii) (ഇ) ഖണ്ഡത്തിനുശേഷം താഴെപ്പറയുന്ന ഖണ്ഡം ചേർക്കേണ്ടതാണ്, അതായത്:—

“ (ഇഎ) 'മത്സ്യങ്ങളട' എന്നാൽ മത്സ്യകൃഷി ചെയ്യുന്നതിനായി വല ഉപയോഗിച്ച് എല്ലാ വശങ്ങളും പൊതിഞ്ഞെടുത്ത് ജലാശയത്തിൽ സ്ഥാപിച്ചിരിക്കുന്ന കൂട് എന്നർത്ഥമാകുന്നു; ” ;

(iii) (എസ്) ഖണ്ഡത്തിനുശേഷം താഴെപ്പറയുന്ന ഖണ്ഡം ചേർക്കേണ്ടതാണ്, അതായത്:—

“ (എസ്എ) 'പ്രാദേശിക ഫിഷറീസ് മാനേജ്മെന്റ് കൗൺസിൽ' അഥവാ 'കൗൺസിൽ' എന്നാൽ ഈ ആക്റ്റിലെ 6 എ വകുപ്പ് പ്രകാരം രൂപീകരിക്കപ്പെട്ട പ്രാദേശിക ഫിഷറീസ് മാനേജ്മെന്റ് കൗൺസിൽ എന്നർത്ഥമാകുന്നു; ” ;

(iv) (റ്റി) ഖണ്ഡത്തിനുശേഷം താഴെപ്പറയുന്ന ഖണ്ഡം ചേർക്കേണ്ടതാണ്, അതായത്:—

“ (റ്റിഎ) 'വലവളപ്പ്' എന്നാൽ ജലജീവികളെ കൃഷി ചെയ്യുന്നതിനായി ജലാശയത്തിൽ വല ഉപയോഗിച്ച് വളച്ചുകെട്ടി വേർതിരിച്ചിരിക്കുന്ന സ്ഥലം എന്നർത്ഥമാകുന്നു;” ;

(v) (എക്സ്) ഖണ്ഡത്തിനുശേഷം താഴെപ്പറയുന്ന ഖണ്ഡങ്ങൾ ചേർക്കേണ്ടതാണ്, അതായത്:—

“ (എക്സ്എ) 'തട്ട്' എന്നാൽ ചിപ്പി വർഗ്ഗത്തിലുള്ള ജീവികളെ വളർത്തുന്നതിനായി ജലാശയത്തിൽ സ്ഥാപിച്ചിരിക്കുന്ന ഉപാധി എന്നർത്ഥമാകുന്നു;

(എക്സ് ബി) 'തുമ്പ്' എന്നാൽ ഒരു അക്വാകൾച്ചർ ഫാമിന്റെയോ ഫിൽട്രേഷൻ നിലത്തിന്റെയോ പാടശേഖരത്തിന്റെയോ അകത്തേക്കും പുറത്തേക്കുമുള്ള ജലത്തിന്റെ പ്രവാഹം സാധ്യമാക്കുന്നതിനോ നിയന്ത്രിക്കുന്നതിനോ ആയി സ്ഥാപിച്ചിരിക്കുന്ന സംവിധാനം എന്നർത്ഥമാകുന്നതും ആയതിൽ 'പെട്ടിയും പറയും' ഉൾപ്പെടുന്നതുമാകുന്നു;

(എക്സ് സി) 'കെട്ടു കലക്കൽ' എന്നാൽ ചെമ്മീൻ കെട്ട് പാടങ്ങളിലെ ചെമ്മീൻ വാറ്റ് കഴിഞ്ഞതിനുശേഷം ചെമ്മീൻ കെട്ടിന്റെ അടിത്തട്ട് മനുഷ്യപ്രയത്നത്താൽ ഇളക്കി മറിച്ച് കെട്ടിൽ അവശേഷിക്കുന്ന മത്സ്യങ്ങളെ തനതായ മത്സ്യബന്ധന മാർഗ്ഗങ്ങളാൽ പിടിച്ചെടുക്കുന്ന രീതി എന്നർത്ഥമാകുന്നു;” ;

(vi) (ഇസഡ്) ഖണ്ഡത്തിനുശേഷം താഴെപ്പറയുന്ന ഖണ്ഡം ചേർക്കേണ്ടതാണ്, അതായത്:—

“ (ഇസഡ്എ) 'വർഷക്കെട്ട്' എന്നാൽ വർഷം മുഴുവൻ ഫിൽട്രേഷൻ നടത്തുന്ന ചെമ്മീൻ വാറ്റ് നിലം എന്നർത്ഥമാകുന്നു.”

3. 3-ാം വകുപ്പിന്റെ ഭേദഗതി.—പ്രധാന ആക്റ്റിലെ 3-ാം വകുപ്പിന് പകരം താഴെപ്പറയുന്ന വകുപ്പ് ചേർക്കേണ്ടതാണ്, അതായത്:—

“ 3. പൊതുജലാശയങ്ങളിലെ മത്സ്യബന്ധനവും അനുബന്ധ പ്രവർത്തനങ്ങളും.—(1) ഉൾനാടൻ പൊതുജലാശയങ്ങളിലെ മത്സ്യബന്ധനം, അക്യാകൾച്ചർ എന്നീ പ്രവർത്തനങ്ങളുടെ നിയന്ത്രണവും, മത്സ്യ സംരക്ഷണവും, അക്യാകൾച്ചർ വികസനവും സംസ്ഥാന സർക്കാരിൽ നിക്ഷിപ്തമായിരിക്കുന്നതാണ്.

എന്നാൽ ഏതൊരു തദ്ദേശ സ്വയംഭരണ സ്ഥാപനത്തിന്റെയും അതിർത്തിയിൽ മാത്രം ഉൾപ്പെടുന്ന ഒരു പൊതു ജലാശയത്തെ സംബന്ധിച്ച മത്സ്യസംരക്ഷണവും, അക്യാകൾച്ചർ വികസനവും അതാത് തദ്ദേശ സ്വയംഭരണ സ്ഥാപനത്തിൽ നിക്ഷിപ്തമായിരിക്കുന്നതും ആയതിലേക്ക് ആവശ്യമായ സാങ്കേതിക ഉപദേശം, അതിനുവേണ്ടി നിയോഗിക്കപ്പെടുന്ന ഫിഷറീസ് വകുപ്പ് ഉദ്യോഗസ്ഥൻ നൽകേണ്ടതുമാണ്.

(2) പൊതുജലാശയങ്ങളിൽ അക്യാകൾച്ചർ പ്രവർത്തനങ്ങളിൽ ഏർപ്പെടുന്നതിനുള്ള അനുമതി നിർണ്ണയിക്കപ്പെടുന്ന പ്രകാരം നൽകാവുന്നതാണ്.

(3) തൽസമയം പ്രാബല്യത്തിലുള്ള മറ്റേതെങ്കിലും നിയമത്തിൽ എന്തുതന്നെ അടങ്ങിയിരുന്നാലും പൊതു ജലാശയത്തെയോ തണ്ണീർത്തടത്തെയോ തൽസ്ഥിതിയിൽ നിന്നും രൂപാന്തരപ്പെടുത്തുന്ന യാതൊരു പ്രവർത്തനവും മത്സ്യത്തിന്റെ അതിജീവനത്തിന് ദോഷകരമായി ബാധിക്കുന്ന തരത്തിൽ നിർണ്ണയിക്കപ്പെട്ട പ്രകാരമല്ലാതെ നിർവ്വഹിക്കാൻ പാടുള്ളതല്ല.

(4) ഈ വകുപ്പിലെ ഏതെങ്കിലും വ്യവസ്ഥകൾക്ക് വിരുദ്ധമായി പ്രവർത്തിക്കുന്ന ഏതൊരാളും 36-ാം വകുപ്പ് പ്രകാരം ശിക്ഷാനടപടികൾക്ക് വിധേയനാകുന്നതാണ്.”.

4. 4-ാം വകുപ്പിന്റെ ഭേദഗതി.—പ്രധാന ആക്റ്റിലെ 4-ാം വകുപ്പിനു പകരം താഴെപ്പറയുന്ന വകുപ്പ് ചേർക്കേണ്ടതാണ്, അതായത്:—

“ 4. അക്യാകൾച്ചർ പ്രദേശമായി വിജ്ഞാപനം ചെയ്യൽ.—(1) സർക്കാരിന്, അക്യാകൾച്ചർ സംബന്ധിച്ച വികസനത്തിനോ അക്യാകൾച്ചർ മേഖലയുടെ പൊതുവായ താൽപ്പര്യങ്ങൾക്കോ വേണ്ടി, ഗസറ്റ് വിജ്ഞാപനം വഴി, ഏതെങ്കിലും പൊതുജലാശയത്തെയോ അതിന്റെ ഭാഗത്തെയോ അനുയോജ്യമായ മറ്റ് പ്രദേശങ്ങളെയോ അക്യാകൾച്ചർ സംബന്ധിച്ച പ്രവർത്തനങ്ങൾക്ക് മാത്രമായുള്ള അക്യാകൾച്ചർ പ്രദേശമായി പ്രഖ്യാപിക്കാവുന്നതാണ്.

എന്നാൽ കോസ്റ്റൽ റഗുലേഷൻ സോണിൽ ഉൾപ്പെട്ട പ്രദേശങ്ങളുടെ കാര്യത്തിൽ ആയത് കോസ്റ്റൽ അക്യാകൾച്ചർ അതോറിറ്റിയുടെ അനുമതിക്ക് വിധേയമായിരിക്കേണ്ടതാണ്

എന്നമാത്രമല്ല ഒരു തദ്ദേശ സ്വയംഭരണ സ്ഥാപനത്തിന്റെ മാത്രം അധീനതയിലുള്ള പൊതുജലാശയമോ പൊതു പ്രദേശമോ അക്വാകൾച്ചർ പ്രദേശമായി പ്രഖ്യാപിക്കുന്നതിന് ബന്ധപ്പെട്ട തദ്ദേശ സ്വയംഭരണ സ്ഥാപനവുമായി കൂടിയാലോചിക്കേണ്ടതാണ്.

(2) അപ്രകാരം വിജ്ഞാപനം ചെയ്യപ്പെട്ട ഏതൊരു അക്വാകൾച്ചർ പ്രദേശവും അക്വാകൾച്ചറുമായി ബന്ധപ്പെട്ട ആവശ്യങ്ങൾക്കല്ലാതെ മറ്റേതെങ്കിലും വാണിജ്യ ആവശ്യത്തിനായി ഉപയോഗിക്കുവാൻ പാടില്ലാത്തതാകുന്നു.

(3) അക്വാകൾച്ചർ പ്രദേശമായി വിജ്ഞാപനം ചെയ്യപ്പെട്ട വേലിയേറ്റ-വേലിയിറക്ക പ്രതിഭാസം അനുഭവപ്പെടുന്ന ഏതൊരു പ്രദേശവും മത്സ്യക്കൂടിയിലെ മത്സ്യകൃഷിക്കോ മൊളസ്സ് വിഭാഗത്തിലുള്ള ജീവികളുടെ വളർത്തലിനോ പായൽ കൃഷിക്കോ ഒഴികെ മറ്റേതൊരു ജലകൃഷി പ്രവർത്തനങ്ങൾക്കും ഉപയോഗിക്കുവാൻ പാടില്ലാത്തതാകുന്നു.

(4) ഒരു അക്വാകൾച്ചർ പ്രദേശത്തിന്റെയോ പൊതുജലാശയത്തിന്റെയോ അഞ്ഞൂറ് മീറ്റർ ചുറ്റളവിൽ മത്സ്യകൃഷിക്ക് ദോഷകരമായി ബാധിക്കുന്ന തരത്തിൽ ജലാശയത്തിലേക്ക് നിർഗ്ഗമന സംവിധാനമുള്ള ഏതെങ്കിലും വ്യവസായ സംരംഭങ്ങൾ പുതിയതായി ആരംഭിക്കുവാനുദ്ദേശിക്കുന്നുണ്ടെങ്കിൽ ആയതിന്റെ ആവശ്യത്തിലേക്ക് അധികാരപ്പെടുത്തപ്പെട്ട ഉദ്യോഗസ്ഥന്റെ പക്കൽ നിന്നും നിരാക്ഷേപപത്രം മുൻകൂറായി നേടിയിരിക്കേണ്ടതാണ്.

(5) ഒരു ജലാശയത്തിന്റെ വഹനക്ഷമതയോ മറ്റേതെങ്കിലും സാങ്കേതിക കാര്യങ്ങളോ പരിഗണിച്ചും 8 എ വകുപ്പ് പ്രകാരം രൂപീകരിക്കപ്പെടുന്ന ജില്ലാ അക്വാകൾച്ചർ ഡെവലപ്മെന്റ് ഏജൻസിയുടെ ഉപദേശത്തിനനുസൃതമായും ഒരു അക്വാകൾച്ചർ പ്രദേശത്ത് അക്വാകൾച്ചറിനായുള്ള രജിസ്ട്രേഷനും ലൈസൻസും നൽകുന്ന നടപടി അധികാരപ്പെടുത്തപ്പെട്ട ഉദ്യോഗസ്ഥന് ഏതുസമയത്തും നിർത്തിവയ്ക്കാവുന്നതാണ്.

(6) ഈ വകുപ്പിലെ ഏതെങ്കിലും വ്യവസ്ഥകൾക്ക് വിരുദ്ധമായി പ്രവർത്തിക്കുന്ന ഏതൊരാളും 36-ാം വകുപ്പ് പ്രകാരം ശിക്ഷാനടപടികൾക്ക് വിധേയനാകുന്നതാണ്.”.

5. 5-ാം വകുപ്പിന്റെ ഭേദഗതി.—പ്രധാന ആക്റ്റിലെ 5-ാം വകുപ്പിന് പകരം താഴെപ്പറയുന്ന വകുപ്പ് ചേർക്കേണ്ടതാണ്, അതായത്:—

“ 5. മത്സ്യബന്ധന നിയന്ത്രണം.—(1) ഈ ആക്റ്റിലെയും അതിൻ കീഴിൽ ഉണ്ടാക്കപ്പെട്ടിട്ടുള്ള ചട്ടങ്ങളിലെയും വ്യവസ്ഥകൾ പ്രകാരം മത്സ്യബന്ധനത്തിനായി രജിസ്ട്രേഷൻ സർട്ടിഫിക്കറ്റ്, ലൈസൻസ് എന്നിവ നേടാത്ത ഏതൊരു മത്സ്യബന്ധന ഉരുവോ സ്വതന്ത്രവലയോ ഉറപ്പിച്ച യന്ത്രമോ പൊതുജലാശയത്തിലെ മത്സ്യബന്ധന പ്രവർത്തനത്തിനായി യാതൊരാളും ഉപയോഗിക്കുകയോ ഉപയോഗിക്കുവാൻ ഇടയാക്കുകയോ ചെയ്യുവാൻ പാടില്ലാത്തതാകുന്നു:

എന്നാൽ വിനോദാവശ്യത്തിനോ ആഹാരമായി സ്വയം ഉപയുക്തമാക്കുന്നതിനോ ഒറ്റച്ചുണ്ട ഉപയോഗിച്ച് മത്സ്യബന്ധനം നടത്തുന്നവർ രജിസ്ട്രേഷനോ ലൈസൻസോ നേടേണ്ടതില്ല:

എന്നുമാത്രമല്ല അക്വാക്കൾച്ചർ വഴി ഉല്പാദിപ്പിച്ച മത്സ്യം വിളവെടുക്കുന്നതിന് ഈ വ്യവസ്ഥ തടസ്സമാകുന്നതല്ല.

(2) മത്സ്യസംരക്ഷണത്തിനായി, സർക്കാരിന്, ഗസറ്റ് വിജ്ഞാപനം വഴി, താഴെപ്പറയുന്ന എല്ലാമോ ഏതെങ്കിലുമോ പ്രവർത്തികളെ നിരോധിക്കാവുന്നതാണ്, അതായത്:—

(എ) ഏതെങ്കിലും പൊതുജലാശയത്തിൽ നിന്നുള്ള മത്സ്യബന്ധനം;

(ബി) ഏതെങ്കിലും ഇനത്തിലുള്ള മത്സ്യങ്ങൾ പിടിച്ചെടുക്കുന്നത്;

(സി) ഏതെങ്കിലും വലിപ്പത്തിലോ തൂക്കത്തിലോ ഉള്ള മത്സ്യങ്ങൾ പിടിച്ചെടുക്കുന്നത്;

(ഡി) ഏതെങ്കിലും കാലയളവിലുള്ള മത്സ്യബന്ധനം;

(ഇ) ഏതെങ്കിലും തരത്തിലുള്ള മത്സ്യബന്ധന രീതി;

(എഫ്) ഏതെങ്കിലും തരത്തിലുള്ളതോ കണ്ണിവലിപ്പത്തിലുള്ളതോ ആയ സ്വതന്ത്രവലയോ ഉറപ്പിച്ച യന്ത്രമോ മറ്റ് ഉപകരണങ്ങളോ ഉപയോഗിച്ചുള്ള മത്സ്യബന്ധനം; കൂടാതെ

(ജി) ഏതെങ്കിലും തരത്തിലുള്ള മത്സ്യബന്ധന ഉരു ഉപയോഗിച്ചുള്ള മത്സ്യബന്ധനം.

(3) മത്സ്യസംരക്ഷണത്തിനായി പൊതുജലാശയങ്ങളിൽ നിന്ന് താഴെപ്പറയുന്ന രീതിയിലുള്ള മത്സ്യബന്ധനം, ശേഖരണം എന്നിവ പാടുള്ളതല്ല, അതായത്:—

(എ) വേലിയേറ്റ സമയത്ത് ഉറപ്പിച്ച യന്ത്രം ഉപയോഗിച്ചുള്ള മത്സ്യബന്ധനം;

(ബി) നാല് മീറ്ററിൽ കൂടുതൽ വായ്വടുമുള്ള കുറ്റിവല അഥവാ ഊന്നിവല ഉപയോഗിച്ചുള്ള മത്സ്യബന്ധനം;

(സി) മത്സ്യപ്രജനനത്തിന് സഹായകരമായ വസ്തുക്കൾ സ്വകാര്യമായി സ്ഥാപിച്ചുള്ള മത്സ്യബന്ധനം;

(ഡി) സംരക്ഷിത മത്സ്യപ്രദേശങ്ങളിൽ നിന്നോ സംരക്ഷിത മത്സ്യസങ്കേതത്തിൽ നിന്നോ ഉള്ള മത്സ്യബന്ധനം;

(ഇ) അഴിമുഖത്ത് നിന്ന് കായൽ ഭാഗത്തേക്ക് ഒരു കിലോമീറ്റർ വരെയുള്ള ദൂരത്തിൽ കുറ്റിവല അഥവാ ഊന്നിവല ഉപയോഗിച്ചുള്ള മത്സ്യബന്ധനം;

(എഫ്) ഒരു പാലത്തിന്റെ ഇരുവശങ്ങളിലുമായി അമ്പത് മീറ്റർ വരെയുള്ള ദൂരപരിധിയിൽ ഒരു പൊതുജലാശയത്തിലെ മത്സ്യങ്ങളുടെ സുഗമമായ സഞ്ചാരത്തെ തടസ്സപ്പെടുത്തുന്ന വിധത്തിലുള്ള മത്സ്യബന്ധനം;

(ജി) രാത്രികാലങ്ങളിൽ ഇരുപത് വാട്സിൽ കൂടുതൽ ശക്തിയുള്ള ഇലക്ട്രിക് വിളക്കുകൾ ഒരേണ്ണമായോ ഒന്നിലധികമായോ ഉപയോഗിച്ച് മത്സ്യങ്ങളെ ആകർഷിച്ചു കൊണ്ടുള്ള മത്സ്യബന്ധനം;

(എച്ച്) പൊതുജലാശയത്തിന്റെ വീതിയുടെ അമ്പത് ശതമാനത്തിൽ കൂടുതൽ ഭാഗം തടസ്സപ്പെടുത്തിക്കൊണ്ടുള്ള മത്സ്യബന്ധനം;

എന്നാൽ ഫിഷറീസ് ഡയറക്ടർക്ക് അധികാരപ്പെടുത്തപ്പെട്ട ഉദ്യോഗസ്ഥന്റെ ശുപാർശയുടെ അടിസ്ഥാനത്തിൽ ഫിഷറീസ് മേഖലയിലെ ഏതൊരു സർക്കാർ സ്ഥാപനത്തിന്റെയും ഗവേഷണ പ്രവർത്തനങ്ങൾ നടത്തുന്നതിനായി ഈ ഉപവകുപ്പിലെ ഏതെങ്കിലും നിരോധനങ്ങളിൽ നിന്നും ഇളവ് അനുവദിക്കാവുന്നതാണ്.

(4) മത്സ്യസംരക്ഷണത്തിനായി പൊതുജലാശയങ്ങളിൽ ഉറപ്പിച്ച യന്ത്രം ഉപയോഗിച്ചുള്ള മത്സ്യബന്ധനം നിർണ്ണയിക്കപ്പെട്ട പ്രകാരം ആയിരിക്കേണ്ടതാണ്.

(5) ഒരു ഉറപ്പിച്ച യന്ത്രത്തിന്റെ പത്ത് മീറ്റർ ചുറ്റളവിൽ യാതൊരാളും സ്വതന്ത്രവല ഉപയോഗിച്ചുള്ള മത്സ്യബന്ധനം നടത്തുവാൻ പാടില്ലാത്തതാകുന്നു.

(6) പൊതുജലാശയത്തിൽ സ്ഥാപിച്ച ഉറപ്പിച്ച യന്ത്രത്തിന്റെ സ്ഥാനം, ഒരിക്കൽ അനുവാദം ലഭിച്ച സ്ഥാനത്തുനിന്ന് മാറ്റി മറ്റൊരിടത്തേക്ക് സ്ഥാപിക്കുന്നത്, ഈ ആക്ടിലെ 6 എ വകുപ്പ് പ്രകാരം രൂപീകരിക്കപ്പെട്ട, ബന്ധപ്പെട്ട പ്രാദേശിക ഫിഷറീസ് മാനേജ്മെന്റ് കൗൺസിലിന്റെ ശുപാർശയുടെ അടിസ്ഥാനത്തിൽ, നിർണ്ണയിക്കപ്പെട്ട പ്രകാരത്തിൽ മാത്രം ആയിരിക്കേണ്ടതാണ്.

(7) മത്സ്യബന്ധനത്തിൽ ഏർപ്പെടുന്നതിനായി മത്സ്യബന്ധന ഉരു, ഉറപ്പിച്ച യന്ത്രം, സ്വതന്ത്രവല എന്നിവയുടെ രജിസ്ട്രേഷൻ സർട്ടിഫിക്കറ്റ്, ലൈസൻസ് എന്നിവ നേടിയ ഏതൊരാളിനും ഉൾനാടൻ മത്സ്യബന്ധന മേഖല സുസ്ഥിരമായി നിലനിർത്തുന്നതിന് നിർണ്ണയിക്കപ്പെടുന്ന പ്രകാരമുള്ള കർത്തവ്യങ്ങൾ ഉണ്ടായിരിക്കുന്നതാണ്.

(8) മത്സ്യബന്ധന വകുപ്പ് വഴി ലഭിച്ചിട്ടുള്ള വ്യവസ്ഥാപിത ലൈസൻസുള്ളവരുടെ ഉറപ്പിച്ച യന്ത്രത്തിനല്ലാതെ പുതിയതായി സ്ഥാപിതമാകുന്നതിന് രജിസ്ട്രേഷനോ ലൈസൻസോ നൽകുവാൻ പാടുള്ളതല്ല.



എന്നാൽ ഒരു ശാസ്ത്രീയ പഠനത്തിന് വിധേയമായി നിർണ്ണയിക്കപ്പെട്ട രീതിയിൽ പുതിയ രജിസ്ട്രേഷൻ നൽകാവുന്നതാണ്.

(9) തദ്ദേശ സ്വയംഭരണ സ്ഥാപനത്തിന്റെ നിയന്ത്രണത്തിലുള്ള ഏതെങ്കിലും പൊതുജലാശയത്തിൽ മത്സ്യബന്ധന പ്രവർത്തനത്തിൽ ഏർപ്പെടുന്നതിനായി ഈ ആക്റ്റിലെ വ്യവസ്ഥകൾ പ്രകാരം നേടിയ രജിസ്ട്രേഷൻ സർട്ടിഫിക്കറ്റ്, ലൈസൻസ് എന്നിവ കൂടാതെ ബന്ധപ്പെട്ട തദ്ദേശ സ്വയംഭരണ സ്ഥാപനത്തിന്റെ അനുമതിയും നേടിയിരിക്കേണ്ടതാണ്.

(10) യാതൊരാളും ഒരേ സമയം ഒന്നിൽ കൂടുതൽ ചീനവലയോ അല്ലെങ്കിൽ നാലിൽ കൂടുതൽ ഊന്നിവല അഥവാ കുറ്റിവലകളോ അല്ലെങ്കിൽ ഒരേ ഇനത്തിൽപ്പെടുന്ന നാലിൽ കൂടുതൽ സ്വതന്ത്രവലകളോ മത്സ്യബന്ധനത്തിനായി ഉപയോഗിക്കുന്നതിനുള്ള രജിസ്ട്രേഷൻ സർട്ടിഫിക്കറ്റ്, ലൈസൻസ് എന്നിവ നേടാൻ പാടില്ലാത്തതും, അധികാരപ്പെടുത്തപ്പെട്ട ഉദ്യോഗസ്ഥൻ അപ്രകാരം അനുവദിക്കുവാൻ പാടില്ലാത്തതുമാണ്.

എന്നാൽ 2021-ലെ കേരള ഉൾനാടൻ ഫിഷറീസും അക്വാകൾച്ചറും (ഭേദഗതി) ആക്റ്റ് പ്രാബല്യത്തിൽ വരുന്നതിനുമുമ്പ് തത്സമയം പ്രാബല്യത്തിലുണ്ടായിരുന്ന വ്യവസ്ഥകൾ പ്രകാരം നിലവിൽ സ്വായത്തമാക്കിയവയുടെ കാര്യത്തിൽ മേൽപ്പറഞ്ഞ പരിധി ബാധകമായിരിക്കുന്നതല്ല.

(11) ആക്റ്റിലെയും അതിൻ കീഴിൽ ഉണ്ടാക്കപ്പെട്ടിട്ടുള്ള ചട്ടങ്ങളിലെയും വ്യവസ്ഥകൾ പ്രകാരം ഫിൽട്രേഷൻ ഏർപ്പെടുത്തുന്നതിനായി രജിസ്ട്രേഷൻ സർട്ടിഫിക്കറ്റ്, ലൈസൻസ് എന്നിവ സ്വായത്തമാക്കാത്ത യാതൊരാളും സ്വകാര്യ ജലാശയത്തിലോ പൊതു ജലാശയത്തിലോ ഫിൽട്രേഷൻ ഏർപ്പെടുത്തുവാൻ പാടുള്ളതല്ല. ലൈസൻസോ രജിസ്ട്രേഷൻ സർട്ടിഫിക്കറ്റോ സ്വായത്തമാക്കിക്കൊണ്ട് ഏർപ്പെടുത്തുന്ന ഫിൽട്രേഷൻ താഴെപ്പറയുന്ന നിയന്ത്രണങ്ങൾക്കും നിരോധനങ്ങൾക്കും വിധേയമായിരിക്കുന്നതാണ്, അതായത്:—

(എ) ഫിൽട്രേഷനുവേണ്ടി നേടിയ ലൈസൻസിന്റെ അടിസ്ഥാനത്തിൽ ജലാശയത്തിൽ മറ്റു യാതൊരു അക്വാകൾച്ചർ പ്രവർത്തനങ്ങളും നടത്തുവാൻ പാടുള്ളതല്ല;

(ബി) യാതൊരാളും അധികാരപ്പെടുത്തപ്പെട്ട ഉദ്യോഗസ്ഥന്റെയോ, ഇതിലേക്കായി സർക്കാർ വിജ്ഞാപനം വഴി പ്രസിദ്ധപ്പെടുത്തുന്ന നിശ്ചിത യോഗ്യതയുള്ള ഉദ്യോഗസ്ഥന്റെയോ മുൻകൂർ അനുമതിയില്ലാതെ ആന്റിബയോട്ടിക്കുകൾ, രാസപദാർത്ഥങ്ങൾ, കീടനാശിനികൾ, അക്വാകൾച്ചറിനുവേണ്ടി ഉപയോഗിക്കുന്ന മറ്റു മരുന്നുകൾ എന്നിവ ഫിൽട്രേഷനായുള്ള പ്രദേശത്ത് ഉപയോഗിക്കുവാൻ പാടുള്ളതല്ല;

(സി) ഏതൊരു ഫിൽമേഷൻ പ്രദേശത്തെയും തൂമ്പുകളിലും രാത്രികാലങ്ങളിൽ മത്സ്യങ്ങളെ ആകർഷിച്ച് കയറ്റുന്നതിനായി ഇരുപത് വാട്സിൽ കൂടുതൽ പ്രകാശമുള്ള വിളക്കുകൾ ഒരേണ്ണമായോ ഒന്നിലധികമായോ യാതൊരാളും ഉപയോഗിക്കുവാൻ പാടുള്ളതല്ല;

(ഡി) യാതൊരാളും ഫിൽമേഷൻ പ്രദേശത്തേക്ക് മത്സ്യങ്ങളെ തീറ്റ നൽകി ആകർഷിക്കുവാൻ പാടുള്ളതല്ല;

(ഇ) യാതൊരാളും ചെമ്മീൻകുഞ്ഞുങ്ങളെ ഫിൽമേഷൻ പ്രദേശങ്ങളിൽ കൃത്രിമമായി നിക്ഷേപിക്കുവാൻ പാടുള്ളതല്ല;

(എഫ്) യാതൊരാളും ഫിൽമേഷൻ പ്രദേശത്ത് നിന്ന് മത്സ്യത്തെ ശേഖരിക്കുന്നതിനായി ഇരുപത് മില്ലിമീറ്ററിൽ കുറഞ്ഞ കണ്ണിവലിപ്പമുള്ള വലകൾ തൂമ്പുകളിൽ ഉപയോഗിക്കുവാൻ പാടുള്ളതല്ല;

(ജി) യാതൊരാളും പരമ്പരാഗത ഫിൽമേഷൻ പ്രദേശത്തിനെ നികത്തിയെടുക്കാൻ പാടുള്ളതല്ല;

(എച്ച്) മാമൂൽ പ്രകാരമുള്ള മത്സ്യബന്ധന അവകാശം നിലവിലുള്ള ഫിൽമേഷൻ പ്രദേശത്ത് ആയത് അനുവദിച്ചുകൊണ്ട്, സർക്കാർ കാലാകാലങ്ങളിൽ ഗസറ്റ് വിജ്ഞാപനത്തിലൂടെ പ്രസിദ്ധപ്പെടുത്തുന്ന കാലയളവിലല്ലാതെ യാതൊരാളും അത്തരത്തിലുള്ള മത്സ്യബന്ധനം നടത്തുവാൻ പാടുള്ളതല്ല;

എന്നാൽ അക്വാകൾച്ചർ പ്രവർത്തനങ്ങൾ ഏർപ്പെടുത്തുന്നതിനായി രജിസ്ട്രേഷൻ സർട്ടിഫിക്കറ്റ്, ലൈസൻസ് എന്നിവ നേടിയ ജല പ്രദേശത്ത് മാമൂൽപ്രകാരമുള്ള മത്സ്യബന്ധനാവകാശം ഇല്ലാതിരിക്കുന്നതും, പ്രസ്തുത സ്ഥലത്ത് യാതൊരു കാരണവശാലും ഫിൽമേഷൻ നടത്തുവാൻ പാടില്ലാത്തതുമാണ്. പ്രസ്തുത പ്രദേശത്ത് വീണ്ടും ഫിൽമേഷൻ ഏർപ്പെടുത്തേണ്ടതുണ്ടെങ്കിൽ, അക്വാകൾച്ചർ പ്രവർത്തനത്തിനായി നേടിയ രജിസ്ട്രേഷൻ, ലൈസൻസ് എന്നിവ റദ്ദാക്കിയ ശേഷം ഫിൽമേഷൻ ഏർപ്പെടുത്തുന്നതിനുള്ള രജിസ്ട്രേഷൻ, ലൈസൻസ് എന്നിവ പുതിയതായി കരസ്ഥമാക്കേണ്ടതും, പ്രസ്തുത സ്ഥലത്ത് മേൽപ്പറഞ്ഞ മത്സ്യബന്ധനാവകാശം പുനഃസ്ഥാപിക്കപ്പെടേണ്ടതുമാണ്;

(ഐ) പുതിയതായി വർഷക്കെട്ട് ഏർപ്പെടുത്തുന്നതിനുള്ള രജിസ്ട്രേഷൻ യാതൊരാൾക്കും നൽകുവാൻ പാടുള്ളതല്ല;

(ജെ) മത്സ്യങ്ങളെ ജീവനോടെയോ അല്ലാതെയോ പിടിച്ചെടുക്കുന്നതിന് ഒരു വിധത്തിലുമുള്ള കീടനാശിനികളോ, വിഷവസ്തുക്കളോ, മത്സ്യങ്ങളെ മയക്കുന്ന

പദാർത്ഥങ്ങളോ, മറ്റ് രാസപദാർത്ഥങ്ങളോ യാതൊരാളും ഫിൽട്രേഷൻ ഏർപ്പെടുത്തിയിരിക്കുന്ന പ്രദേശത്ത് നേരിട്ടോ, മറ്റു വസ്തുക്കളോടൊപ്പം കലർത്തിയോ ഉപയോഗിക്കുവാൻ പാടുള്ളതല്ല;

(കെ) യാതൊരാളും ഫിൽട്രേഷൻ പ്രദേശത്ത് ജലമലിനീകരണത്തിന് കാരണമാകുന്ന ഏതു തരത്തിലുള്ള ജൈവ-രാസമാലിന്യങ്ങൾ, ഗാർഹിക മാലിന്യങ്ങൾ, പ്ലാസ്റ്റിക് മാലിന്യങ്ങൾ, എന്നിവ നേരിട്ടോ മറ്റേതെങ്കിലും മാർഗ്ഗത്തിൽ കൂടിയോ നിക്ഷേപിക്കുകയോ, നിക്ഷേപിക്കുന്നതിന് കാരണമാകുകയോ ചെയ്യുവാൻ പാടുള്ളതല്ല;

(12) പൊതു ജലാശയങ്ങളിൽ പ്രകൃതിദത്തമായി നിക്ഷേപമുള്ള കക്കവർഗ്ഗ ജീവിയുടെയോ അവയുടെ പുറംതോടിന്റെയോ വ്യാവസായിക ശേഖരണം നിർണ്ണയിക്കപ്പെട്ട പ്രകാരമുള്ള നിയന്ത്രണത്തിനും നിരോധനത്തിനും വിധേയമായിരിക്കുന്നതാണ്.

(13) മത്സ്യബന്ധനം നടത്തിയതോ ശേഖരിച്ചിട്ടുള്ളതോ സംഭരിച്ചിട്ടുള്ളതോ ആയ കക്കവർഗ്ഗ ജീവികളെ അവയുടെ പുറംതോട് അവസ്ഥയിലോ അല്ലാതെയോ നിർണ്ണയിക്കപ്പെട്ട പ്രകാരമുള്ള കടത്ത് പെർമിറ്റിന്റെ അടിസ്ഥാനത്തിലല്ലാതെ ഒരു സ്ഥലത്തു നിന്നും മറ്റൊരു സ്ഥലത്തേക്ക് ഇരുനൂറ് കിലോ ഗ്രാമിൽ കൂടുതലായി കടത്തുവാൻ പാടുള്ളതല്ല.

(14) ഈ വകുപ്പിലെ വ്യവസ്ഥകൾ ലംഘിക്കുന്ന ഏതൊരാളും 36-ാം വകുപ്പ് പ്രകാരമുള്ള ശിക്ഷാനടപടികൾക്ക് വിധേയനാകുന്നതാണ്.”.

6. 6-ാം വകുപ്പിന്റെ ഭേദഗതി.—പ്രധാന ആക്ടിലെ 6-ാം വകുപ്പിന് പകരം താഴെപ്പറയുന്ന വകുപ്പുകൾ ചേർക്കേണ്ടതാണ്, അതായത്:—

“6. തെരഞ്ഞെടുത്ത ജലാശയങ്ങളിലെ മത്സ്യസംരക്ഷണം.—(1) മത്സ്യ സംരക്ഷണത്തിനായി നദികൾ, കായലുകൾ, തടാകങ്ങൾ, സർക്കാർ ഇതിലേക്കായി വിജ്ഞാപനം ചെയ്തിട്ടുള്ള മറ്റു ജലാശയങ്ങൾ എന്നിവിടങ്ങളിൽ താഴെപ്പറയുന്ന പ്രവർത്തികൾ നടത്തുവാൻ പാടുള്ളതല്ല, അതായത്:—

(എ) ജലാശയത്തിന്റെ സ്വാഭാവിക ഒഴുക്കിനും മത്സ്യത്തിന്റെ പ്രജനനത്തിനും തടസ്സം സൃഷ്ടിക്കുന്ന തരത്തിലുള്ള നിർമ്മിതി;

(ബി) ജലാശയത്തിൽ ഖരരൂപത്തിലുള്ളതോ ദ്രവരൂപത്തിലുള്ളതോ ആയ മലിനവസ്തുക്കൾ, രാസവസ്തുക്കൾ, കീടനാശിനികൾ, പ്ലാസ്റ്റിക് എന്നിവ നിക്ഷേപിക്കൽ;

(സി) സർക്കാർ വിജ്ഞാപനം വഴി അനുവദിച്ചിട്ടില്ലാത്ത വിദേശ മത്സ്യ ഇനത്തിന്റെ പ്രജനനം, നിക്ഷേപം, പരിപാലനം, വിപണനം;

(ഡി) വന്യജീവി സങ്കേതത്തിലെ ജലാശയങ്ങളിൽ തദ്ദേശീയമായ മത്സ്യസമ്പത്തിന് ഹാനികരമായേക്കാവുന്ന മറ്റു മത്സ്യത്തിന്റെ നിക്ഷേപം.

(2) പ്രകൃത്യാൽ ഉണ്ടാകുന്ന മത്സ്യവിത്ത് പൊതുജലാശയത്തിൽ നിന്ന് ശേഖരിക്കുന്നതിനോ സൂക്ഷിക്കുന്നതിനോ വളർത്തുന്നതിനോ വിൽപ്പന നടത്തുന്നതിനോ വാങ്ങുന്നതിനോ പരിവഹനം നടത്തുന്നതിനോ പാടുള്ളതല്ല:

എന്നാൽ ഫിഷറീസ് ഡയറക്ടറുടെ അനുമതിയോടെയും അധികാരപ്പെടുത്തപ്പെട്ട ഉദ്യോഗസ്ഥന്റെ മേൽനോട്ടത്തിലും കേന്ദ്രസർക്കാരിന്റെയോ സംസ്ഥാന സർക്കാരിന്റെയോ ഗവേഷണ, വികസന പ്രവർത്തനങ്ങൾക്ക് വേണ്ടി അവയെ ശേഖരിക്കാവുന്നതാണ്.

(3) ഈ വകുപ്പിലെ വ്യവസ്ഥകൾ ലംഘിക്കുന്ന ഏതൊരാളും 36-ാം വകുപ്പ് പ്രകാരമുള്ള ശിക്ഷാ നടപടികൾക്ക് വിധേയനാകുന്നതാണ്.

6 എ. പ്രാദേശിക ഫിഷറീസ് മാനേജ്മെന്റ് കൗൺസിലിന്റെ രൂപീകരണം.—(1) ഉൾനാടൻ ജലാശയങ്ങളിലെ മത്സ്യസംരക്ഷണം സുസ്ഥിരമായും ഉത്തരവാദിത്തപരമായും നിർവ്വഹിക്കപ്പെടുന്നുണ്ടെന്നും, ഈ ആക്ടിലെയും അതിൻ കീഴിലുണ്ടാക്കപ്പെടുന്ന ചട്ടങ്ങളിലെയും വ്യവസ്ഥകൾ ശരിയായ രീതിയിൽ നടപ്പിലാക്കപ്പെടുന്നുണ്ടെന്നും ഉറപ്പ് വരുത്തുന്നതിനായി നദികൾ, കായലുകൾ, തടാകങ്ങൾ, സർക്കാർ ഇതിലേക്കായി വിജ്ഞാപനം ചെയ്തിട്ടുള്ള മറ്റു പൊതു ജലാശയങ്ങൾ എന്നിവയെ അടിസ്ഥാനപ്പെടുത്തി അവയെ ഒന്നാകെയോ, ഭാഗങ്ങളായി തിരിച്ചോ സർക്കാരിന്, ഗസറ്റ് വിജ്ഞാപനം വഴി, പ്രാദേശിക ഫിഷറീസ് മാനേജ്മെന്റ് കൗൺസിലുകൾ രൂപീകരിക്കാവുന്നതാണ്.

(2) പ്രാദേശിക ഫിഷറീസ് മാനേജ്മെന്റ് കൗൺസിലിൽ താഴെപ്പറയുന്ന അംഗങ്ങൾ ഉണ്ടായിരിക്കേണ്ടതാണ്, അതായത്:—

- (i) ബന്ധപ്പെട്ട ജലാശയത്തിന്റെ കൂടുതൽ ഭാഗം - ചെയർപേഴ്സൺ ഉൾപ്പെട്ട ജില്ലയുടെ കളക്ടർ
- (ii) ബന്ധപ്പെട്ട ജലാശയത്തിന്റെ കൂടുതൽ ഭാഗം - അംഗങ്ങൾ ഉൾപ്പെട്ട ഗ്രാമപഞ്ചായത്ത് പ്രസിഡന്റ്/ മുനിസിപ്പാലിറ്റി ചെയർപേഴ്സൺ/മുനിസിപ്പൽ കോർപ്പറേഷൻ സ്റ്റാന്റിംഗ് കമ്മിറ്റി (വികസനം) ചെയർമാൻ (പരമാവധി ഏഴു പേർ)
- (iii) ബന്ധപ്പെട്ട മത്സ്യത്തൊഴിലാളി വികസന ക്ഷേമ - അംഗങ്ങൾ സഹകരണ സംഘം പ്രസിഡന്റുമാരിൽ നിന്നും സർക്കാർ നാമനിർദ്ദേശം ചെയ്യുന്നവർ (പരമാവധി രണ്ടു പേർ)
- (iv) ഫിഷറീസ് രംഗത്തെ വിദഗ്ദ്ധരിൽ നിന്നും - അംഗങ്ങൾ സർക്കാർ നാമനിർദ്ദേശം ചെയ്യുന്നവർ (പരമാവധി രണ്ടു പേർ)

- (v) ഉൾനാടൻ മേഖലയിലെ മത്സ്യത്തൊഴിലാളി ട്രേഡ് യൂണിയൻ പ്രവർത്തകരിൽ നിന്നും സർക്കാർ നാമനിർദ്ദേശം ചെയ്യുന്നവർ (പരമാവധി നാലു പേർ) - അംഗങ്ങൾ
- (vi) അൻപത് വയസ്സിനുമേൽ പ്രായമുള്ള മുതിർന്ന മത്സ്യത്തൊഴിലാളികളിൽ നിന്നും സർക്കാർ നാമനിർദ്ദേശം ചെയ്യുന്നവർ (പരമാവധിരണ്ടു പേർ) - അംഗങ്ങൾ
- (vii) ബന്ധപ്പെട്ട ജലാശയത്തിന്റെ കൂടുതൽ ഭാഗം ഉൾപ്പെട്ട ജില്ലയിലെ പഞ്ചായത്ത് ഡെപ്യൂട്ടി ഡയറക്ടർ - അംഗം
- (viii) ബന്ധപ്പെട്ട ജലാശയത്തിന്റെ കൂടുതൽ ഭാഗം ഉൾപ്പെട്ട എക്സിക്യൂട്ടീവ് എഞ്ചിനീയർ, ജലസേചനം - അംഗം
- (ix) സംസ്ഥാന മലിനീകരണ നിയന്ത്രണ ബോർഡിലെ ഒരു അംഗം - അംഗം
- (x) ഫിഷറീസ് ജോയിന്റ് ഡയറക്ടർ (മേഖല) - അംഗം
- (xi) ബന്ധപ്പെട്ട ജലാശയത്തിന്റെ കൂടുതൽഭാഗം ഉൾപ്പെടുന്ന ജില്ലയുടെ ചുമതലയുള്ള ഫിഷറീസ് ഡെപ്യൂട്ടി ഡയറക്ടർ/ ഫിഷറീസ് അസിസ്റ്റന്റ് ഡയറക്ടർ - മെമ്പർ സെക്രട്ടറി

6 ബി. പ്രാദേശിക ഫിഷറീസ് മാനേജ്മെന്റ് കൗൺസിലിന്റെ അധികാരങ്ങളും, കർത്തവ്യങ്ങളും, ചുമതലകളും.—(1) പ്രാദേശിക ഫിഷറീസ് മാനേജ്മെന്റ് കൗൺസിലിന് താഴെപ്പറയുന്ന അധികാരങ്ങളും കർത്തവ്യങ്ങളും ചുമതലകളും ഉണ്ടായിരിക്കുന്നതാണ്, അതായത്:—

(എ) ഉത്തരവാദിത്തമത്സ്യബന്ധനം, ഉൾനാടൻ മത്സ്യസമ്പത്തിന്റെ സംരക്ഷണം എന്നിവയെക്കുറിച്ച് മത്സ്യത്തൊഴിലാളികൾ, തീരദേശവാസികൾ എന്നിവർക്കിടയിൽ ബോധവൽക്കരണം നടത്തുക;

(ബി) ഉൾനാടൻ മത്സ്യസമ്പത്തിന്റെ സംരക്ഷണവുമായി ബന്ധപ്പെട്ട പ്രവർത്തനങ്ങൾ നിരീക്ഷിക്കുകയും ആവശ്യമായ ഉപദേശം നൽകുകയും ചെയ്യുക;

(സി) ഒരു പൊതു ജലാശയത്തിനോ അതിന്റെ ഭാഗത്തിനോ വേണ്ടി തദ്ദേശീയമായ ആവശ്യങ്ങൾ പരിഗണിച്ചുകൊണ്ട് ഉൾനാടൻ ഫിഷറി മാനേജ്മെന്റ് പ്ലാൻ തയ്യാറാക്കുക;

(ഡി) മത്സ്യബന്ധനം നടത്തുന്നവരുടെയും തീരദേശവാസികളുടെയും ഇടയിലുള്ള മത്സ്യബന്ധനവുമായി ബന്ധപ്പെട്ട പ്രശ്നങ്ങളും സാമൂഹിക കലഹങ്ങളും പരിഹരിക്കുക;

(ഇ) ഈ ആക്റ്റിലെ വ്യവസ്ഥകൾ കാര്യക്ഷമമായി നടപ്പിലാക്കപ്പെടുന്നുണ്ടെന്ന് പ്രാദേശികമായി ഉറപ്പ് വരുത്തുക; കൂടാതെ

(എഫ്) ഈ ആക്റ്റിലെ വ്യവസ്ഥകൾ കാര്യക്ഷമമായി നടപ്പിലാക്കപ്പെടുന്നതിന് ഗ്രാമപഞ്ചായത്ത് പ്രസിഡന്റ് ചെയർപേഴ്സണായും ഫിഷറീസ് വകുപ്പിലെ ബന്ധപ്പെട്ട സാങ്കേതിക ഉദ്യോഗസ്ഥൻ കൺവീനറായും ബന്ധപ്പെട്ട മത്സ്യത്തൊഴിലാളി വികസന ക്ഷേമ സഹകരണ സംഘം പ്രസിഡന്റുമാർ, ഗ്രാമപഞ്ചായത്തിലെ തീരദേശ വാർഡ് മെമ്പർമാർ എന്നിവർ അംഗങ്ങളുമായ വില്ലേജ്തല ഫിഷറീസ് മാനേജ്മെന്റ് കൺസിലുകൾ ഗ്രാമപഞ്ചായത്ത് തലത്തിൽ രൂപീകരിക്കുക.

(2) കൺസിലിന്റെ ഭരണ സംവിധാനം, യോഗത്തിന്റെ നടപടിക്രമങ്ങൾ, അംഗങ്ങളുടെ യാത്രാബത്ത, സിറ്റിംഗ് ഫീസ് എന്നിവ നിർണ്ണയിക്കപ്പെടുന്ന പ്രകാരമായിരിക്കുന്നതാണ്.

6സി. കൺസിലിലെ അംഗങ്ങളുടെ ഔദ്യോഗിക കാലാവധി, രാജിവയ്ക്കൽ, ആകസ്മിക ഒഴിവുകൾ, നീക്കം ചെയ്യൽ മുതലായവ.—(1) ഔദ്യോഗിക സ്ഥാനം വഹിക്കുന്നതുവഴി കൺസിലിൽ അംഗങ്ങളാകുന്ന ഉദ്യോഗസ്ഥരുടെയും ജനപ്രതിനിധികളുടെയും കാലാവധി, അവർ അങ്ങനെയുള്ള ഔദ്യോഗിക സ്ഥാനം വഹിക്കുന്നതുവരെയും, നാമനിർദ്ദേശം ചെയ്യപ്പെടുന്നതുവഴി അംഗങ്ങളാകുന്നവരുടെ കാലാവധി, വിജ്ഞാപനം പ്രസിദ്ധപ്പെടുത്തുന്ന തീയതി മുതൽ അഞ്ച് വർഷത്തേക്കും ആയിരിക്കുന്നതാണ്.

(2) കൺസിലിലേക്ക് നാമനിർദ്ദേശം ചെയ്യപ്പെട്ടിട്ടുള്ള അനുദ്യോഗിക അംഗത്തിന്, സർക്കാരിന്, ലിഖിതമായ നോട്ടീസ് നൽകിക്കൊണ്ട്, തന്റെ അംഗത്വം രാജിവയ്ക്കാവുന്നതും എന്നാൽ, സർക്കാർ രാജി സ്വീകരിക്കുന്നതുവരെ തൽസ്ഥാനത്ത് തുടരേണ്ടതുമാണ്.

(3) നാമനിർദ്ദേശം ചെയ്യപ്പെടുന്ന അനുദ്യോഗിക അംഗത്തിന്റെ ഇടക്കാല ഒഴിവോ ആകസ്മിക ഒഴിവോ ഒഴിവുണ്ടായ തീയതി മുതൽ മൂന്നു മാസത്തിനകം നികത്തേണ്ടതും അപ്രകാരം പുതിയതായി നാമനിർദ്ദേശം ചെയ്യപ്പെടുന്ന അംഗം, അദ്ദേഹം ആരുടെ ഒഴിവിലേക്കാണോ നാമനിർദ്ദേശം ചെയ്യപ്പെട്ടത് ആ അംഗത്തിന്റെ ശേഷിക്കുന്ന കാലയളവിലേക്ക് മാത്രം സ്ഥാനം വഹിക്കേണ്ടതുമാണ്.

(4) സർക്കാരിന്, നാമനിർദ്ദേശം ചെയ്യപ്പെട്ട ഏതൊരംഗത്തേയും,—

(എ) അദ്ദേഹത്തിന് ബുദ്ധിസ്ഥിരതയില്ലാത്തതായി അധികാരിതയുള്ള കോടതിയാൽ വിധിക്കപ്പെട്ടാൽ;

(ബി) അദ്ദേഹം ഒരു അവിമുക്ത നിർദ്ധനനായി അധികാരിതയുള്ള കോടതിയാൽ വിധിക്കപ്പെട്ടാൽ;

(സി) ശാരീരികമോ മാനസികമോ ആയ വൈകല്യത്താൽ അദ്ദേഹത്തിന് അപ്രകാരം തുടരാൻ കഴിവില്ലാതെ വന്നാൽ;

(ഡി) സർക്കാരിന്റെ അഭിപ്രായത്തിൽ, സദാചാര വിരുദ്ധമായതോ അല്ലെങ്കിൽ സാമ്പത്തിക ക്രമക്കേടുകൾ ഉൾപ്പെട്ടതോ ആയ ഒരു കുറ്റകൃത്യത്തിന് അദ്ദേഹം ശിക്ഷിക്കപ്പെട്ടാൽ,

തൽസ്ഥാനത്തുനിന്നും നീക്കം ചെയ്യാവുന്നതാണ്.”.

7. 8-ാം വകുപ്പിന്റെ ഭേദഗതി.—പ്രധാന ആക്ടിലെ 8-ാം വകുപ്പിന് പകരം താഴെപ്പറയുന്ന വകുപ്പുകൾ ചേർക്കേണ്ടതാണ്, അതായത്:—

“8. അക്യാകൾച്ചർ പ്രവർത്തനങ്ങളുടെ നിയന്ത്രണം.—(1) ഈ ആക്ടിലെ വ്യവസ്ഥകൾ പ്രകാരം അധികാരപ്പെടുത്തപ്പെട്ട ഉദ്യോഗസ്ഥനിൽ നിന്നും രജിസ്ട്രേഷൻ സർട്ടിഫിക്കറ്റ്, ലൈസൻസ് എന്നിവ നേടാത്ത യാതൊരാളും ഏതൊരു ഉൾനാടൻ ജലാശയത്തിലും അക്യാകൾച്ചർ പ്രവർത്തനങ്ങളിൽ ഏർപ്പെടുവാൻ പാടുള്ളതല്ല;

എന്നാൽ ഏതെങ്കിലും ഒരു തദ്ദേശ സ്വയംഭരണ സ്ഥാപനത്തിന്റെ അതിർത്തിയിൽ മാത്രം ഉൾപ്പെടുന്ന ഒരു പൊതുജലാശയത്തിൽ അക്യാകൾച്ചർ പ്രവർത്തനത്തിൽ ഏർപ്പെടുന്നതിന് രജിസ്ട്രേഷനും ലൈസൻസും ലഭിക്കുന്നതിന് ബന്ധപ്പെട്ട തദ്ദേശ സ്വയംഭരണ സ്ഥാപനത്തിന്റെ അനുമതിപത്രം കൂടി ഉണ്ടായിരിക്കേണ്ടതാണ്:

എന്നുമാത്രമല്ല ഗസറ്റ് വിജ്ഞാപനം മുഖേന സർക്കാർ നിഷ്കർഷിക്കുന്ന വലിപ്പത്തിലും തരത്തിലുമുള്ള ചെറിയ കുളത്തിൽ/ടാങ്കിൽ വിനോദത്തിനായി മത്സ്യത്തെ പരിപാലിക്കുന്നതിന് ഈ വകുപ്പ് പ്രകാരം രജിസ്ട്രേഷനോ ലൈസൻസോ ആവശ്യമില്ല.

(2) സർക്കാരിന്, ഗസറ്റ് വിജ്ഞാപനം വഴി, അക്യാകൾച്ചറുമായി ബന്ധപ്പെട്ട പ്രവർത്തനങ്ങളിൽ താഴെപ്പറയുന്ന എല്ലാമോ, ഏതെങ്കിലുമോ സംഗതികൾ, സ്ഥിരമോ താൽക്കാലികമോ ആയി, പരിമിതപ്പെടുത്തുകയോ നിയന്ത്രിക്കുകയോ നിരോധിക്കുകയോ ചെയ്യാവുന്നതാണ്, അതായത്:—

(എ) ഓരോ അക്യാകൾച്ചർ രീതിയിലും പരമാവധി ഉപയോഗിക്കാവുന്ന മത്സ്യവിത്തിന്റെ എണ്ണം, ഉപയോഗിക്കുന്ന മത്സ്യ ഇനത്തിനനുസരിച്ച് പരിമിതപ്പെടുത്തുക;

(ബി) ഏതെങ്കിലും മരുന്നുകൾ, ആന്റിബയോട്ടിക്കുകൾ, കീടനാശിനികൾ, മത്സ്യനാശിനികൾ, പ്രൊബയോട്ടിക്കുകൾ, ഗ്രോത്ത് പ്രൊമോട്ടറുകൾ, മറ്റു രാസവസ്തുക്കൾ എന്നിവയുടെ ഉപയോഗം പൂർണ്ണമായും നിയന്ത്രിക്കുക, ഉപയോഗിക്കാവുന്നവയുടെ പരമാവധി അളവ് നിശ്ചയിക്കുക, അവയുടെ ശരിയായ ഉപയോഗം ഉറപ്പ് വരുത്തുന്നതിന് മത്സ്യകൃഷിക്കാരന് സാങ്കേതിക ഉപദേശം നൽകുന്നവരുടെ വിദ്യാഭ്യാസ യോഗ്യത നിശ്ചയിക്കുക;

(സി) മത്സ്യങ്ങളുടെ പ്രജനനകേന്ദ്രങ്ങളോ നശ്ശികളോ ആയ പാരിസ്ഥിതികപ്രാധാന്യമുള്ള പ്രദേശങ്ങളെ അക്യാകൾച്ചറിനായി ഉപയോഗപ്പെടുത്തുക;

(ഡി) ഓരോ തരം അക്യാകൾച്ചർ രീതിയിലും വളർത്താവുന്ന പരമാവധി മത്സ്യത്തിന്റെ തുകയും അഥവാ 'ബയോമാസ്സ്' മത്സ്യ ഇനത്തിനനുസരിച്ച് പരിമിതപ്പെടുത്തുക;

(ഇ) ഒരു വിള നെൽകൃഷിയെങ്കിലും ചെയ്യാൻ അനുയോജ്യമായ ഏതൊരു പാടത്തും നെൽകൃഷി ചെയ്യാതെ അക്യാകൾച്ചർ പ്രവർത്തനത്തിൽ ഏർപ്പെടുന്നത് നിരോധിക്കുക;

എന്നാൽ നെൽകൃഷിക്ക് അനുയോജ്യമല്ലായെന്ന് ബന്ധപ്പെട്ട കൃഷി ഓഫീസർ സാക്ഷ്യപ്പെടുത്തുന്ന പാടങ്ങൾക്ക് ഈ നിരോധനം ബാധകമല്ല.

(3) ക്യാറന്റേൻ നടപടികൾക്കും ഗുണമേന്മ പരിശോധനകൾക്കും വിധേയമാക്കാതെ, മത്സ്യകൃഷിക്കായി തദ്ദേശീയമല്ലാത്ത യാതൊരു മത്സ്യത്തെയും അവയുടെ വിത്തുകളേയും ഉപയോഗപ്പെടുത്തുവാൻ പാടുള്ളതല്ല.

(4) മത്സ്യരോഗം ബാധിച്ച കൃഷിയിടത്തിലെ ജലം അധികാരപ്പെടുത്തപ്പെട്ട ഉദ്യോഗസ്ഥന്റെ മേൽനോട്ടത്തിൽ അണുവിമുക്തമാക്കാതെ യാതൊരു പൊതുജലാശയത്തിലേക്കും തുറന്നുവിടുവാൻ പാടുള്ളതല്ല.

(5) ഓരോ പൊതുജലാശയത്തിലും അക്യാകൾച്ചർ പ്രവർത്തനങ്ങൾ ഏർപ്പെടുത്തുന്നതിനുള്ള പരമാവധി വഹനക്ഷമത, ഈ ആക്റ്റിലെ 8 എ വകുപ്പിന്റെ (1)-ാം ഉപവകുപ്പ് പ്രകാരം രൂപീകരിക്കപ്പെടുന്ന ജില്ലാ അക്യാകൾച്ചർ ഡെവലപ്മെന്റ് ഏജൻസിയുടെ ശുപാർശയുടെ അടിസ്ഥാനത്തിൽ ഗസറ്റ് വിജ്ഞാപനം മുഖേന സർക്കാരിന് നിശ്ചയിക്കാവുന്നതും ആയതിന് വിരുദ്ധമായി യാതൊരാൾക്കും പുതിയ രജിസ്ട്രേഷനും ലൈസൻസും നൽകുവാൻ പാടില്ലാത്തതുമാണ്.

(6) വേലിയേറ്റ-വേലിയിറക്ക പ്രതിഭാസം അനുഭവപ്പെടുന്ന ഒരു പൊതുജലാശയത്തിൽ അക്യാകൾച്ചർ നടത്തുന്നതിനായുള്ള രജിസ്ട്രേഷനും ലൈസൻസും ആ പ്രദേശത്തിനടുത്ത് താമസിക്കുന്ന മത്സ്യത്തൊഴിലാളി ഗ്രൂപ്പ്, ഉൾനാടൻ മത്സ്യത്തൊഴിലാളി, വനിത അയൽക്കൂട്ടം, ആക്റ്റിവിറ്റി ഗ്രൂപ്പ് എന്നിങ്ങനെയുള്ള മുൻഗണനാക്രമം പാലിക്കാതെ യാതൊരാൾക്കും അനുവദിക്കുവാൻ പാടുള്ളതല്ല.

(7) ഏതൊരു സാഹചര്യത്തിലും ഏതൊരാൾക്കും നൂറ് ഘനമീറ്റർ വ്യാപ്തിയിൽ കൂടുതൽ മത്സ്യങ്ങളും ഇരുപത്തിയഞ്ച് ചതുരശ്രമീറ്റർ വിസ്തൃതിയിൽ കൂടുതലായി തട്ടുകളും നൂറ് ചതുരശ്ര മീറ്റർ വിസ്തൃതിയിൽ കൂടുതലായി വല വളപ്പുകളും അനുവദിക്കുവാൻ പാടുള്ളതല്ല.



(8) വേലിയേറ്റ-വേലിയിറക്ക പ്രതിഭാസം അനുഭവപ്പെടാത്ത, ഒരു പൊതു ജലാശയത്തിൽ അക്വാകൾച്ചർ പ്രവർത്തനത്തിൽ ഏർപ്പെടുന്നതിനായുള്ള രജിസ്ട്രേഷനും ലൈസൻസും ആ പ്രദേശത്തിനടുത്ത് താമസിക്കുന്ന മത്സ്യത്തൊഴിലാളി ഗ്രൂപ്പ്, ഉൾനാടൻ മത്സ്യത്തൊഴിലാളി, വനിത അയൽക്കൂട്ടം, ആക്ടിവിറ്റി ഗ്രൂപ്പ്, പട്ടികജാതി പട്ടികവർഗ്ഗ വിഭാഗക്കാർ, വിമുക്തഭടൻ, നാമമാത്ര കർഷകൻ എന്നിങ്ങനെയുള്ള മുൻഗണനാക്രമം പാലിക്കാതെ യാതൊരാൾക്കും അനുവദിക്കാൻ പാടുള്ളതല്ല:

എന്നാൽ ജലസംഭരണികളുടെ കാര്യത്തിൽ ബന്ധപ്പെട്ട പ്രദേശത്തെ മത്സ്യത്തൊഴിലാളി സഹകരണസംഘത്തിന്റെ അഭാവത്തിൽ മാത്രമേ മറ്റുള്ളവരെ പരിഗണിക്കേണ്ടതുള്ളൂ:

എന്നുമാത്രമല്ല വനപ്രദേശത്തുള്ള പൊതു ജലാശയത്തിൽ അക്വാകൾച്ചർ ഏർപ്പെടുത്തുന്നതിനുള്ള അവകാശം പട്ടികവർഗ്ഗ വിഭാഗത്തിൽപ്പെട്ടവർക്ക് മാത്രമായി നിജപ്പെടുത്തിയിരിക്കുന്നു.

(9) പൊതുജലാശയങ്ങളിലെ അക്വാകൾച്ചർ പ്രവർത്തനങ്ങൾ യാതൊരു കാരണവശാലും പരിസ്ഥിതിക്ക് ഹാനികരമാകാൻ പാടുള്ളതല്ല.

(10) അധികാരപ്പെടുത്തപ്പെട്ട ഉദ്യോഗസ്ഥന്റെ മുൻകൂർ അനുമതിയില്ലാതെ യാതൊരാളും ജീവനുള്ള വളർത്തു മത്സ്യങ്ങളെ ഒരു അക്വാകൾച്ചർ സ്ഥലത്ത് നിന്ന് പൊതുജലാശയത്തിലേക്ക് നിക്ഷേപിക്കുവാനോ ഇറക്കുവാനോ പാടുള്ളതല്ല.

(11) യാതൊരാളും സർക്കാർ ഉത്തരവുമൂലം ഇതിലേക്കായി നിശ്ചയിച്ച വിദ്യാഭ്യാസയോഗ്യതയുള്ള ആളിന്റെ ലിഖിതമായ നിർദ്ദേശം കൂടാതെ പൊതു ജലാശയത്തിലോ സ്വകാര്യ ജലാശയത്തിലോ കീടനാശിനികളോ ആന്റിബയോട്ടിക്കുകളോ പ്രോബയോട്ടിക്കുകളോ രാസവസ്തുക്കളോ മറ്റു മരുന്നുകളോ ഉപയോഗിക്കുവാൻ പാടുള്ളതല്ല.

(12) ജൈവസുരക്ഷാ മാർഗ്ഗങ്ങൾ അവംലംബിക്കാതെ യാതൊരാളും എന്തെങ്കിലും വിദേശ രാജ്യങ്ങളിൽ നിന്നുള്ള അനുവദനീയമായ മത്സ്യ ഇനത്തിന്റെ അക്വാകൾച്ചർ പ്രവർത്തനങ്ങളിൽ ഏർപ്പെടുവാൻ പാടുള്ളതല്ല.

(13) ശാസ്ത്രീയ ചെമ്മീൻ കൃഷി ചെയ്യുന്ന ജലാശയങ്ങളിലേക്ക് അധികാരപ്പെടുത്തപ്പെട്ട ഉദ്യോഗസ്ഥന്റെ മുൻകൂർ അനുമതി ഇല്ലാതെ പൊതുജലാശയങ്ങളിൽ നിന്ന് ജലം കയറ്റുവാനോ തിരികെ ഇറക്കുവാനോ പാടുള്ളതല്ല.

(14) ജലഗതാഗതത്തിന് തടസ്സമാകുന്ന വിധത്തിൽ യാതൊരു അക്വാകൾച്ചർ പ്രവർത്തനവും നടത്തുവാൻ പാടുള്ളതല്ല.

(15) പൊതുജലാശയത്തിലെ യാതൊരു അക്യാകൾച്ചർ പ്രവർത്തനവും ആ ജലാശയത്തിന്റെ മറ്റു പൊതു ആവശ്യങ്ങളെ തടസ്സപ്പെടുത്തുന്ന വിധത്തിൽ ആകുവാൻ പാടുള്ളതല്ല.

(16) അക്യാകൾച്ചർ പ്രവർത്തനത്തിന്റെ ഏതെങ്കിലും അടിസ്ഥാന സൗകര്യത്തിനോ വിളയ്ക്കോ നാശം വരുത്താവുന്ന ഏതെങ്കിലും പ്രവൃത്തിയിൽ യാതൊരാളും ഏർപ്പെടുവാൻ പാടുള്ളതല്ല.

(17) പൊതുജലാശയത്തിൽ അക്യാകൾച്ചർ പ്രവർത്തനത്തിൽ ഏർപ്പെടുന്നതിന് മത്സ്യക്കൂട്, വലവള്ളി, തട്ട് എന്നിവയ്ക്ക് അനുവാദം നേടിയ ഒരു സ്ഥാനത്ത് നിന്ന് മാറ്റി മറ്റൊരിടത്തേക്ക് സ്ഥാപിക്കുന്നത് നിർണ്ണയിക്കപ്പെടുന്ന പ്രകാരത്തിൽ മാത്രം ആയിരിക്കേണ്ടതാണ്.

(18) അക്യാകൾച്ചർ പ്രവർത്തനത്തിൽ ഏർപ്പെടുന്നതിന് രജിസ്ട്രേഷൻ സർട്ടിഫിക്കറ്റ്, ലൈസൻസ് എന്നിവ നേടിയ ഏതൊരാളിനും അക്യാകൾച്ചർ മേഖലയെ സുസ്ഥിരമായി നിലനിർത്തുന്നതിന് നിർണ്ണയിക്കപ്പെട്ട പ്രകാരമുള്ള കർത്തവ്യങ്ങൾ ഉണ്ടായിരിക്കുന്നതാണ്.

(19) ഈ വകുപ്പിലെ വ്യവസ്ഥകൾ ലംഘിക്കുന്ന ഏതൊരാളും 36-ാം വകുപ്പ് പ്രകാരം ശിക്ഷാ നടപടികൾക്ക് വിധേയനാകുന്നതാണ്.

8 എ. ജില്ലാ അക്യാകൾച്ചർ ഡെവലപ്മെന്റ് ഏജൻസിയുടെ രൂപീകരണം.—(1) അക്യാകൾച്ചർ മേഖലയുടെ സുസ്ഥിരവികസനം ഉറപ്പാക്കുന്നതിനും ഉത്തരവാദിത്തപരമായി നടപ്പിലാക്കുന്നതിനും ഈ ആക്റ്റിലെയും അതിൻകീഴിലുണ്ടാക്കപ്പെടുന്ന ചട്ടങ്ങളിലെയും വ്യവസ്ഥകൾ ശരിയായ രീതിയിൽ നടപ്പിലാക്കപ്പെടുന്നുവെന്ന് ഉറപ്പുവരുത്തുന്നതിനും വേണ്ടി സർക്കാരിന്, ഗസറ്റ് വിജ്ഞാപനം വഴി, ജില്ലാതലത്തിൽ ഓരോ ജില്ലാ അക്യാകൾച്ചർ ഡെവലപ്മെന്റ് ഏജൻസി രൂപീകരിക്കാവുന്നതാണ്. അതിൽ താഴെപ്പറയുന്ന അംഗങ്ങൾ ഉണ്ടായിരിക്കേണ്ടതാണ്, അതായത്:—

- (i) ജില്ലാ പഞ്ചായത്ത് പ്രസിഡന്റ് - ചെയർപേഴ്സൺ
- (ii) ജില്ലാകളക്ടർ - അംഗം
- (iii) ജില്ലാ പഞ്ചായത്ത് സ്റ്റാന്റിംഗ് കമ്മിറ്റി - അംഗം  
(വികസനം) ചെയർപേഴ്സൺ
- (iv) അക്യാകൾച്ചർ രംഗത്തെ വിദഗ്ദ്ധരിൽനിന്നും - അംഗം  
സർക്കാർ നാമിനർദ്ദേശം ചെയ്യുന്ന ഒരു പ്രതിനിധി

- (v) മത്സ്യകർഷകരിൽ നിന്നും സർക്കാർ - അംഗങ്ങൾ  
നാമനിർദ്ദേശം ചെയ്യുന്ന രണ്ടു പ്രതിനിധികൾ
- (vi) ഫിഷറീസ് ജോയിന്റ് ഡയറക്ടർ (മേഖല) - അംഗം
- (vii) ജില്ലാ പ്ലാനിംഗ് ഓഫീസർ - അംഗം
- (viii) പ്രിൻസിപ്പൽ അഗ്രിക്കൾച്ചർ ഓഫീസർ - അംഗം
- (ix) എക്സിക്യൂട്ടീവ് എഞ്ചിനീയർ, ഇറിഗേഷൻ - അംഗം
- (x) മാനേജർ, ലീഡ് ബാങ്ക് - അംഗം
- (xi) ജില്ലയുടെ ചുമതലയുള്ള ഫിഷറീസ് ഡെപ്യൂട്ടി - മെമ്പർ  
ഡയറക്ടർ/ഫിഷറീസ് അസിസ്റ്റന്റ് ഡയറക്ടർ സെക്രട്ടറി.

(2) ജില്ലാതലത്തിൽ പ്രവർത്തിക്കുന്ന ഫിഷ് ഫാർമേഴ്സ് ഡെവലപ്മെന്റ് ഏജൻസി (എഫ്.എഫ്.ഡി.എ.)യുടെ പ്രവർത്തനം അവസാനിപ്പിക്കാവുന്നതും ആയതിന്റെ ആസ്തി ബാധ്യതകളും തസ്തികകളും (1)-ാം ഉപവകുപ്പ് പ്രകാരം രൂപീകരിക്കപ്പെടുന്ന ബന്ധപ്പെട്ട ജില്ലയിലെ ജില്ലാ അക്വാകൾച്ചർ ഡെവലപ്മെന്റ് ഏജൻസിക്ക് കൈമാറ്റം ചെയ്യാവുന്നതുമാണ്. ഈ വിധത്തിൽ ജില്ലാ അക്വാകൾച്ചർ ഡെവലപ്മെന്റ് ഏജൻസിക്ക് കൈമാറ്റം ചെയ്യപ്പെടുന്ന ഫിഷ് ഫാർമേഴ്സ് ഡെവലപ്മെന്റ് ഏജൻസിയിലെ ജീവനക്കാർക്ക്, ഇപ്രകാരം ഒരു കൈമാറ്റം നടത്തിയില്ലായിരുന്നാെങ്കിൽ അവർക്ക് ഉണ്ടാകുമായിരുന്ന അതേ കാലാവധിയോടെയും അതേ ശമ്പളത്തോടെയും അതേ നിബന്ധനകളോടെയും അതേ ഉപാധികളോടെയും ഈ വ്യവസ്ഥ പ്രാബല്യത്തിൽ വന്നശേഷവും ഉദ്യോഗത്തിൽ തുടരവാൻ അർഹത ഉണ്ടായിരിക്കുന്നതാണ്.

(3) (1)-ാം ഉപവകുപ്പ് പ്രകാരം രൂപീകരിക്കപ്പെട്ട ഏജൻസിയുടെ ഭരണസംവിധാനം, യോഗത്തിന്റെ നടപടിക്രമങ്ങൾ, അംഗങ്ങളുടെ യാത്രാബത്ത, സിറ്റിംഗ് ഫീസ് എന്നിവ നിർണ്ണയിക്കപ്പെട്ട പ്രകാരമായിരിക്കുന്നതാണ്.

(4) (2)-ാം ഉപവകുപ്പ് പ്രകാരം കൈമാറ്റം ചെയ്യപ്പെടുന്ന തസ്തികകളിലെ ജീവനക്കാർ മെമ്പർ സെക്രട്ടറിയുടെ ഭരണ നിയന്ത്രണത്തിൽ ആയിരിക്കുന്നതാണ്.

(5) ജില്ലാ അക്വാകൾച്ചർ ഡെവലപ്മെന്റ് ഏജൻസിയിൽ, ഔദ്യോഗിക സ്ഥാനം വഹിക്കുന്നതുവഴി അംഗങ്ങളാകുന്ന ഉദ്യോഗസ്ഥരുടെയും ജനപ്രതിനിധികളുടെയും കാലാവധി, അവർ അങ്ങനെയുള്ള ഔദ്യോഗിക സ്ഥാനം വഹിക്കുന്നതുവരെയും നാമനിർദ്ദേശം ചെയ്യപ്പെടുന്നതു വഴി അംഗങ്ങളാകുന്നവരുടെ കാലാവധി വിജ്ഞാപനം പ്രസിദ്ധപ്പെടുത്തുന്ന തീയതി മുതൽ അഞ്ച് വർഷത്തേക്കും ആയിരിക്കുന്നതാണ്.

(6) (1)-ാം ഉപവകുപ്പ് പ്രകാരം നാമനിർദ്ദേശം ചെയ്യപ്പെട്ടിട്ടുള്ള അനുദ്യോഗിക അംഗത്തിന്, സർക്കാരിന് ലിഖിതമായ നോട്ടീസ് നൽകിക്കൊണ്ട്, തന്റെ അംഗത്വം രാജിവയ്ക്കാവുന്നതും എന്നാൽ, സർക്കാർ രാജി സ്വീകരിക്കുന്നതുവരെ തൽസ്ഥാനത്ത് തുടരാവുന്നതുമാണ്.

(7) നാമനിർദ്ദേശം ചെയ്യപ്പെടുന്ന അനുദ്യോഗിക അംഗത്തിന്റെ ഇടക്കാല ഒഴിവോ ആകസ്മിക ഒഴിവോ, ഒഴിവുണ്ടായ തീയതി മുതൽ മൂന്നുമാസത്തിനകം നികത്തേണ്ടതും അപ്രകാരം പുതിയതായി നാമനിർദ്ദേശം ചെയ്യപ്പെടുന്ന അംഗം, ആരുടെ ഒഴിവിലേക്കെന്നോ നാമനിർദ്ദേശം ചെയ്യപ്പെട്ടത് ആ അംഗത്തിന്റെ ശേഷിക്കുന്ന കാലയളവിലേക്ക് മാത്രം സ്ഥാനം വഹിക്കേണ്ടതുമാണ്.

(8) സർക്കാരിന്, നാമനിർദ്ദേശം ചെയ്യപ്പെട്ട ഏതൊരംഗത്തേയും,—

(എ) അദ്ദേഹത്തിന് ബുദ്ധിസ്ഥിരതയില്ലാത്തതായി അധികാരിതയുള്ള കോടതിയാൽ വിധിക്കപ്പെട്ടാൽ;

(ബി) അദ്ദേഹം ഒരു അവിമുക്ത നിർദ്ധനനായി അധികാരിതയുള്ള കോടതിയാൽ വിധിക്കപ്പെട്ടാൽ;

(സി) ശാരീരികമോ മാനസികമോ ആയ വൈകല്യത്താൽ അപ്രകാരം തുടരുവാൻ കഴിവില്ലാതെ വന്നാൽ;

(ഡി) സർക്കാരിന്റെ അഭിപ്രായത്തിൽ, സദാചാര വിരുദ്ധമായതോ അല്ലെങ്കിൽ സാമ്പത്തിക ക്രമക്കേടുകൾ ഉൾപ്പെട്ടതോ ആയ ഒരു കുറ്റകൃത്യത്തിന് ശിക്ഷിക്കപ്പെട്ടാൽ, അംഗത്വത്തിൽ നിന്നും നീക്കം ചെയ്യാവുന്നതാണ്.

8 ബി. ജില്ലാതല അക്വകൾച്ചർ ഡെവലപ്മെന്റ് ഏജൻസിയുടെ അധികാരങ്ങളും കർത്തവ്യങ്ങളും ചുമതലകളും.—8 എ വകുപ്പ് പ്രകാരം രൂപീകരിക്കപ്പെടുന്ന ജില്ലാതല അക്വകൾച്ചർ ഡെവലപ്മെന്റ് ഏജൻസിക്ക് താഴെപ്പറയുന്ന അധികാരങ്ങളും കർത്തവ്യങ്ങളും ചുമതലകളും ഉണ്ടായിരിക്കുന്നതാണ്, അതായത്:—

(എ) 4-ാം വകുപ്പ് പ്രകാരം അക്വകൾച്ചർ പ്രദേശമായി വിജ്ഞാപനം ചെയ്യുന്നതിനുള്ള ഉൾനാടൻ ജലാശയങ്ങൾ, പ്രദേശങ്ങൾ എന്നിവ സർവ്വേ നടത്തി തിട്ടപ്പെടുത്തുക, അവയ്ക്ക് അതിർത്തി നിർണ്ണയിക്കുക, അവ സംബന്ധിച്ച ഡേറ്റാ ബുക്കുകൾ, മാപ്പുകൾ എന്നിവ തയ്യാറാക്കുക;

(ബി) അക്വകൾച്ചർ പ്രദേശമായി തരം തിരിക്കപ്പെടുന്ന ജലാശയങ്ങളിൽ ഏർപ്പെടുത്താവുന്ന അക്വകൾച്ചർ രീതികൾ സംബന്ധിച്ച ഗവേഷണങ്ങൾ നടത്തിപ്പിക്കുകയും നിരീക്ഷിക്കുകയും തരംതിരിക്കുകയും ചെയ്യുക;

(സി) അക്യാകൾച്ചർ പ്രദേശമായി തരംതിരിക്കപ്പെടുന്ന ഉൾനാടൻ ജലാശയങ്ങളിൽ ഏർപ്പെടുത്താവുന്ന പരമാവധി അക്യാകൾച്ചർ യൂണിറ്റുകളുടെ എണ്ണം കണക്കാക്കുകയും നിജപ്പെടുത്തുകയും ചെയ്യുക;

(ഡി) തദ്ദേശ സ്വയംഭരണ സ്ഥാപനങ്ങൾ, ജലവിഭവ വകുപ്പ്, വനം വകുപ്പ്, കേരള സംസ്ഥാന വൈദ്യുതി ബോർഡ് എന്നിവയുടെ അധീനതയിലുള്ള ജലാശയങ്ങളിൽ അക്യാകൾച്ചർ നടത്തുന്നതിനുള്ള പ്രവർത്തനങ്ങൾ ആവിഷ്കരിക്കുകയും ക്രോഡീകരിക്കുകയും ചെയ്യുക;

(ഇ) മത്സ്യകൃഷിക്കാർക്ക് മത്സ്യകൃഷിക്ക് സഹായകരമായ രീതിയിൽ മത്സ്യവിത്ത് കേന്ദ്രങ്ങൾ, ഡെമോൺസ്ട്രേറ്റീവ് ഫാമുകൾ, ആരോഗ്യ പരിശോധന കേന്ദ്രങ്ങൾ, മത്സ്യതീറ്റ വില്പന കേന്ദ്രങ്ങൾ എന്നിവ ജില്ലാ തലത്തിൽ സ്ഥാപിച്ച് പ്രവർത്തിപ്പിക്കുക;

(എഫ്) അക്യാകൾച്ചർ മേഖലയിൽ പരിശീലനപരിപാടികൾ, സെമിനാർ, ശില്പശാല, പ്രദർശനങ്ങൾ എന്നിവ ഏർപ്പെടുത്തുക;

(ജി) അക്യാകൾച്ചർ വിഷയത്തെ ആസ്പദമാക്കി ശാസ്ത്രീയ പഠന റിപ്പോർട്ടുകൾ, പുസ്തകങ്ങൾ, ദൃശ്യ-ശ്രവണ ഉപാധികൾ മുതലായവ പ്രസിദ്ധീകരിക്കുക;

(എച്ച്) അക്യാകൾച്ചർ മേഖലയിൽ ഗവേഷണ പ്രവർത്തനങ്ങൾ നടപ്പിൽ വരുത്തുകയും അതിലൂടെ ലഭിക്കുന്ന അറിവുകൾ മത്സ്യകൃഷിക്കാർക്ക് പ്രദാനം ചെയ്യുകയും ചെയ്യുക;

(ഐ) കാലാകാലങ്ങളിൽ അക്യാകൾച്ചർ റിസോഴ്സ് ഡേറ്റാ ബുക്കുകൾ പ്രസിദ്ധീകരിക്കുക;

(ജെ) മേൽത്തരം അക്യാകൾച്ചർ മാനേജ്മെന്റ് പ്രവർത്തനങ്ങൾക്കായിട്ടുള്ള മാർഗ്ഗ നിർദ്ദേശങ്ങൾ രൂപീകരിക്കുക;

(കെ) ജില്ലാതലത്തിലുള്ള അക്യാകൾച്ചർ മാസ്റ്റർ പ്ലാനുകൾ തയ്യാറാക്കുക;

(എൽ) തദ്ദേശസ്വയംഭരണ സ്ഥാപനങ്ങളുടെ അക്യാകൾച്ചർ പദ്ധതികൾ ആവിഷ്കരിക്കുന്നതിനും നടപ്പിൽ വരുത്തുന്നതിനും സഹായിക്കുക;

(എം) പൊതുജലാശയങ്ങളിൽ അക്യാകൾച്ചറുമായി ബന്ധപ്പെട്ട പ്രവർത്തനങ്ങൾ നിരീക്ഷിക്കുകയും ആവശ്യമായ ഉപദേശം നൽകുകയും ചെയ്യുക;

(എൻ) പ്രാദേശികതലത്തിലും ജില്ലാതലത്തിലും ഉണ്ടാകാവുന്ന അക്യാകൾച്ചർ തർക്കങ്ങൾ പരിഹരിക്കുക; കൂടാതെ

(ഒ) അക്യാകൾച്ചർ മേഖലയുടെ വളർച്ചയ്ക്ക് ഉതകുന്നതോ ജില്ലാ അക്യാകൾച്ചർ ഡെവലപ്മെന്റ് ഏജൻസിയുടെ ഭരണനിർവ്വഹണത്തിന് ആവശ്യമായതോ ആയ, അങ്ങനെയുള്ള ന്യായമായ മറ്റുനടപടികൾ സ്വീകരിക്കുകയോ ഏർപ്പെടുത്തുകയോ ചെയ്യുക.

8 സി.അലങ്കാരമത്സ്യങ്ങളുടെ വിപണനത്തിനും പ്രദർശനത്തിനും ഉള്ള നിയന്ത്രണം.—(1) ഈ ആക്ടിലെയും അതിൻ കീഴിൽ ഉണ്ടാക്കപ്പെടുന്ന ചട്ടങ്ങളിലേയും വ്യവസ്ഥകൾ പ്രകാരം രജിസ്ട്രേഷൻ സർട്ടിഫിക്കറ്റോ ലൈസൻസോ നേടാത്ത യാതൊരാളും വ്യാവസായികാടിസ്ഥാനത്തിൽ അലങ്കാര മത്സ്യങ്ങളുടെ വിപണനത്തിൽ ഏർപ്പെടുവാനോ ടിക്കറ്റ് സമ്പ്രദായം വഴി തുക ഈടാക്കിക്കൊണ്ട് അലങ്കാര മത്സ്യങ്ങളെയും ഇതര മത്സ്യങ്ങളെയും മുപ്പത് ദിവസത്തിൽ കൂടുതൽ കാലത്തേക്ക് പ്രദർശിപ്പിക്കുവാനോ പാടുള്ളതല്ല;

എന്നാൽ ഒരു അലങ്കാര മത്സ്യ ഉല്പാദന യൂണിറ്റിൽ നിന്നും അലങ്കാര മത്സ്യങ്ങൾ വില്പന നടത്തുന്നതിനും വീടുകളിൽ ചില്ല് പേടകങ്ങളിൽ അലങ്കാരമത്സ്യങ്ങളെ പ്രദർശിപ്പിക്കുന്നതിനും ഈ ഉപവകുപ്പിലെ വ്യവസ്ഥകൾ ബാധകമാകുന്നതല്ല.

(2) വിദേശ രാജ്യങ്ങളിൽ നിന്നുള്ള മത്സ്യ ഇനങ്ങളിൽ, രാജ്യത്ത് ഇറക്കുമതി ചെയ്യുന്നതിന് അനുമതിയില്ലാത്തവയുടെ വിപണനവും പ്രദർശനവും നടത്തുവാൻ പാടുള്ളതല്ല.

(3) നിരോധിക്കപ്പെട്ട വിഭാഗത്തിൽപ്പെടുന്ന ആന്റിബയോട്ടിക്കുകൾ, മറ്റ് മരുന്നുകൾ, രാസപദാർത്ഥങ്ങൾ എന്നിവയുടെ വിപണനത്തിൽ യാതൊരു അലങ്കാര മത്സ്യ വിപണന യൂണിറ്റും ഏർപ്പെടുവാൻ പാടുള്ളതല്ല.

(4) അന്യസംസ്ഥാനങ്ങളിൽനിന്നോ വിദേശരാജ്യങ്ങളിൽനിന്നോ സംസ്ഥാന ത്തിനകത്തേക്ക് കൊണ്ടുവരുന്ന അലങ്കാരമത്സ്യങ്ങൾ നിർണ്ണയിക്കപ്പെട്ട ഗുണനിലവാര സർട്ടിഫിക്കേഷൻ വിധേയമാക്കിയിരിക്കേണ്ടതാണ്. അല്ലാത്തപക്ഷം, യാതൊരാളും യാതൊരു കാരണവശാലും അലങ്കാരമത്സ്യവിപണന യൂണിറ്റുകൾ വഴി അവയെ വിൽക്കുവാനോ അലങ്കാരമത്സ്യ പ്രദർശന വേളകളിൽ പ്രദർശിപ്പിക്കുവാനോ പാടുള്ളതല്ല.

(5) അലങ്കാരമത്സ്യവിപണന യൂണിറ്റുകളിലും അലങ്കാര മത്സ്യ പ്രദർശന മേളകളിലും സംഭരിച്ചിരിക്കുന്ന മത്സ്യങ്ങളിൽ രോഗബാധ പ്രത്യക്ഷപ്പെടുകയാണെങ്കിൽ അത്തരം രോഗം ബാധിച്ച മത്സ്യങ്ങളെയോ അല്ലെങ്കിൽ അത്തരം മത്സ്യങ്ങൾ സൂക്ഷിച്ചിട്ടുള്ള ജലമോ അധികാരപ്പെടുത്തപ്പെട്ട ഉദ്യോഗസ്ഥന്റെ മേൽനോട്ടത്തിൽ ടീറ്റ്മെന്റിന് വിധേയമാക്കാതെ യാതൊരാളും സ്വകാര്യമായതോ പൊതുവായതോ ആയ യാതൊരു ജലാശയത്തിലേക്കും തുറന്നുവിടാൻ പാടുള്ളതല്ല.

(6) മേൽ ഉപവകുപ്പുകളിലെ വ്യവസ്ഥകൾ ലംഘിക്കുന്ന ഏതൊരാളും 36-ാം വകുപ്പ് പ്രകാരമുള്ള ശിക്ഷാനടപടികൾക്ക് വിധേയനാകുന്നതാണ്.”.

8. 11-ാം വകുപ്പിന്റെ ഭേദഗതി.—പ്രധാന ആക്ടിലെ 11-ാം വകുപ്പ് വിട്ടുകളയേണ്ടതാണ്.

9. 13-ാം വകുപ്പിന്റെ ഭേദഗതി.—പ്രധാന ആക്ടിലെ 13-ാം വകുപ്പിന്റെ (1)-ാം ഉപവകുപ്പിൽ "രജിസ്ട്രേഷൻ സർട്ടിഫിക്കറ്റ് ഉള്ള" എന്ന വാക്കുകൾക്ക് മുമ്പായി "സ്വതന്ത്രവലയുടെ" എന്ന വാക്ക് ചേർക്കേണ്ടതാണ്.

10. 14-ാം വകുപ്പിന്റെ ഭേദഗതി.—പ്രധാന ആക്ടിലെ 14-ാം വകുപ്പിനുപകരമായി താഴെപ്പറയുന്ന വകുപ്പ് ചേർക്കേണ്ടതാണ്, അതായത്:—

“ 14. ഉടമസ്ഥാവകാശം കൈമാറ്റം ചെയ്യൽ.—(1) മത്സ്യബന്ധന ഉരു, ഉറപ്പിച്ച യന്ത്രം, സ്വതന്ത്രവല എന്നിവയുടെ ഉടമസ്ഥാവകാശം താഴെപ്പറയുന്ന നിബന്ധനകൾ പാലിച്ചുകൊണ്ട് മറ്റൊരു മത്സ്യത്തൊഴിലാളിക്ക് കൈമാറ്റം ചെയ്യാവുന്നതാണ്, അതായത്:—

(എ) ഏതൊരു ഉറപ്പിച്ച യന്ത്രത്തിന്റെയും ഉടമസ്ഥാവകാശം അധികാരപ്പെടുത്തപ്പെട്ട ഉദ്യോഗസ്ഥന്റെ പക്കൽ നിന്നും രേഖാമൂലം ലഭിച്ച ഒരു അനുമതി പത്രത്തിന്റെ അടിസ്ഥാനത്തിൽ മാത്രമേ നിയമാനുസൃത പിൻതുടർച്ചാവകാശിക്കോ അയാൾ മത്സ്യത്തൊഴിലാളിയല്ലാത്ത സംഗതിയിൽ, മറ്റൊരു മത്സ്യത്തൊഴിലാളിക്കോ കൈമാറ്റം ചെയ്യുവാൻ പാടുള്ളൂ;

എന്നാൽ മേൽപ്രകാരമുള്ള ഉടമസ്ഥാവകാശം കൈമാറ്റം ചെയ്യുന്നതിനു മുമ്പായി, ആയത് കൈവശം വെച്ചത് സംബന്ധിച്ച് സർക്കാരിലേക്ക് യാതൊരു കടിശ്ശികയും ഉണ്ടായിരിക്കാൻ പാടുള്ളതല്ല;

(ബി) ഉറപ്പിച്ച യന്ത്രത്തിന്റെ കൈമാറ്റ കാര്യത്തിൽ അത്തരം യന്ത്രം കൈമാറ്റിക്കിടന്ന മത്സ്യത്തൊഴിലാളിക്ക് മറ്റേതെങ്കിലും ഉറപ്പിച്ച യന്ത്രത്തിന്റെ ഉടമസ്ഥത ഉണ്ടായിരിക്കുന്ന സംഗതിയിൽ നിയമപരമായി കൈവശം വയ്ക്കാവുന്നതിൽ കൂടുതൽ സ്വായത്തമാക്കാൻ പാടുള്ളതല്ല;

(സി) മേൽ പ്രകാരം ഉടമസ്ഥാവകാശം കൈമാറ്റം ചെയ്യുമ്പോൾ, കൈമാറ്റം നടപ്പിൽ വരുത്തിയ ദിവസം മുതൽ പതിനഞ്ച് ദിവസത്തിനകം കൈമാറ്റം കിട്ടിയ ആൾ അധികാരപ്പെടുത്തപ്പെട്ട ഉദ്യോഗസ്ഥന് നിർണ്ണയിക്കപ്പെട്ട രീതിയിൽ അറിയിപ്പ് നൽകിയിരിക്കേണ്ടതും, പുതിയ രജിസ്ട്രേഷൻ സർട്ടിഫിക്കറ്റ് നിർണ്ണയിക്കപ്പെട്ട രീതിയിൽ സ്വായത്തമാക്കേണ്ടതുമാണ്;

(ഡി) അധികാരപ്പെടുത്തപ്പെട്ട ഉദ്യോഗസ്ഥൻ ഒരു പുതിയ രജിസ്ട്രേഷൻ നൽകുന്നതിനായി 12-ാം വകുപ്പിൽ അനുശാസിക്കുന്ന നടപടിക്രമങ്ങൾ പാലിച്ചുകൊണ്ട് രജിസ്ട്രേഷൻ സർട്ടിഫിക്കറ്റ് അനുവദിക്കേണ്ടതാണ്.

(2) പൊതു ജലാശയത്തിലെ അക്വാകൾച്ചർ അവകാശം താഴെപ്പറയുന്ന നിബന്ധനകൾ പാലിച്ചുകൊണ്ട് കൈമാറ്റം ചെയ്യാവുന്നതാണ്, അതായത്:—

(എ) പൊതു ജലാശയത്തിൽ അക്വാകൾച്ചറിനായി സ്ഥാപിച്ചിരിക്കുന്ന ഏതൊരു മത്സ്യക്കൂട്, വലവളപ്പ്, തട്ട് എന്നിവയുടെ അവകാശം അധികാരപ്പെടുത്തപ്പെട്ട ഉദ്യോഗസ്ഥന്റെ പക്കൽ നിന്നും രേഖാമൂലം ലഭിച്ച ഒരു അനുമതിപത്രത്തിന്റെ അടിസ്ഥാനത്തിൽ മാത്രമേ കൈമാറ്റം ചെയ്യാൻ പാടുള്ളൂ:

എന്നാൽ അപ്രകാരം അവകാശം കൈമാറി നൽകുന്നത് ഒരു മത്സ്യത്തൊഴിലാളിക്ക് മാത്രമായിരിക്കേണ്ടതാണ്:

എന്നുമാത്രമല്ല, മേൽപ്രകാരമുള്ള ഉടമസ്ഥാവകാശം കൈമാറ്റം ചെയ്യുന്നതിനു മുമ്പായി, ആയത് കൈവശം വെച്ചത് സംബന്ധിച്ച് സർക്കാരിലേക്ക് യാതൊരു ക്ഷിപ്രീകയും ഉണ്ടായിരിക്കാൻ പാടുള്ളതല്ല:

എന്നതന്നെയുമല്ല അപ്രകാരമുള്ള കൈമാറ്റത്തിന് ഒരു തദ്ദേശ സ്വയംഭരണ സ്ഥാപനത്തിന്റെ അധികാരപരിധിയിൽ മാത്രം ഉൾപ്പെടുന്ന ഒരു പൊതുജലാശയത്തിന്റെ കാര്യത്തിൽ ബന്ധപ്പെട്ട തദ്ദേശ സ്വയംഭരണ സ്ഥാപനത്തിന്റെ അനുമതിപത്രം കൂടി ഉണ്ടായിരിക്കേണ്ടതാണ്;

(ബി) മേൽപ്രകാരം ഉടമസ്ഥാവകാശം കൈമാറ്റം ചെയ്യുമ്പോൾ, കൈമാറ്റം നടപ്പിൽ വരുത്തിയ ദിവസം മുതൽ പതിനഞ്ച് ദിവസത്തിനകം കൈമാറ്റം കീട്ടിയ ആൾ അധികാരപ്പെടുത്തപ്പെട്ട ഉദ്യോഗസ്ഥന് നിർണ്ണയിക്കപ്പെട്ട രീതിയിൽ അറിയിപ്പ് നൽകിയിരിക്കേണ്ടതും പുതിയ രജിസ്ട്രേഷൻ സർട്ടിഫിക്കറ്റ് നിർണ്ണയിക്കപ്പെട്ട രീതിയിൽ സ്വായത്തമാക്കേണ്ടതുമാണ്;

(സി) അധികാരപ്പെടുത്തപ്പെട്ട ഉദ്യോഗസ്ഥൻ ഒരു പുതിയ രജിസ്ട്രേഷൻ നൽകുന്നതിനായി 12-ാം വകുപ്പിൽ അനുശാസിക്കുന്ന എല്ലാ നടപടിക്രമങ്ങളും പാലിച്ചുകൊണ്ട് രജിസ്ട്രേഷൻ സർട്ടിഫിക്കറ്റ് അനുവദിക്കേണ്ടതാണ്.

(3) സ്വകാര്യ ഉടമസ്ഥതയിലുള്ള ജലാശയത്തിലെ അക്വാകൾച്ചർ അവകാശം താഴെപ്പറയുന്ന നിബന്ധനകൾ പാലിച്ചുകൊണ്ട് കൈമാറ്റം ചെയ്യാവുന്നതാണ്, അതായത്:—

(എ) സ്വകാര്യ ഉടമസ്ഥതയിലുള്ള ജലാശയത്തിൽ അക്വാകൾച്ചറിനായി സ്ഥാപിച്ചിരിക്കുന്ന ഏതൊരു മത്സ്യക്കൂട്, വലവളപ്പ്, തട്ട് എന്നിവയുടെ അവകാശം കൈമാറ്റം ചെയ്യുന്നതിന് മുമ്പായി, ആയത് കൈവശംവെച്ചത് സംബന്ധിച്ച് സർക്കാരിലേക്ക് യാതൊരു ക്ഷിപ്രീകയും ഉണ്ടായിരിക്കാൻ പാടുള്ളതല്ല;



(ബി) മേൽപ്രകാരം ഉടമസ്ഥാവകാശം കൈമാറ്റം ചെയ്യുമ്പോൾ കൈമാറ്റം നടപ്പിൽവരുത്തിയ ദിവസം മുതൽ പതിനഞ്ചുദിവസത്തിനകം കൈമാറ്റം ലഭിച്ചയാൾ അധികാരപ്പെടുത്തപ്പെട്ട ഉദ്യോഗസ്ഥന് രേഖാമൂലം അറിയിപ്പ് നൽകിയിരിക്കേണ്ടതും പുതിയ രജിസ്ട്രേഷൻ സർട്ടിഫിക്കറ്റ് നിർണ്ണയിക്കപ്പെട്ട രീതിയിൽ സ്വാതന്ത്രമാക്കേണ്ടതുമാണ്;

(സി) അധികാരപ്പെടുത്തപ്പെട്ട ഉദ്യോഗസ്ഥൻ ഒരു പുതിയ രജിസ്ട്രേഷൻ നൽകുന്നതിനായി 12-ാം വകുപ്പിൽ അനുശാസിക്കുന്ന എല്ലാ നടപടിക്രമങ്ങളും പാലിച്ചുകൊണ്ട് പുതിയ രജിസ്ട്രേഷൻ സർട്ടിഫിക്കറ്റ് അനുവദിക്കേണ്ടതാണ്.

(4) ഈ വകുപ്പിലെ കാര്യങ്ങൾ സംബന്ധിച്ച്, ആവശ്യമെങ്കിൽ കൂടുതൽ വ്യവസ്ഥകൾ നിർണ്ണയിക്കപ്പെട്ട രീതിയിൽ ഏർപ്പെടുത്താവുന്നതും അപ്രകാരമുള്ള വ്യവസ്ഥകൾകൂടി ഇക്കാര്യത്തിൽ പാലിക്കേണ്ടതുമാണ്.” .

11. 17-ാം വകുപ്പിന്റെ ഭേദഗതി.—പ്രധാന ആക്ടിലെ 17-ാം വകുപ്പിന്റെ (1)-ാം ഉപവകുപ്പിന് പകരം താഴെപ്പറയുന്ന ഉപവകുപ്പ് ചേർക്കേണ്ടതാണ്, അതായത്:—

“(1) നിശ്ചിത ആവശ്യത്തിനായി ഈ ആക്ട് പ്രകാരമുള്ള രജിസ്ട്രേഷൻ സർട്ടിഫിക്കറ്റ് നേടാത്ത യാതൊരാൾക്കും ലൈസൻസ് നൽകുവാൻ പാടുള്ളതല്ല.”.

12. 19-ാം വകുപ്പിന്റെ ഭേദഗതി.—പ്രധാന ആക്ടിലെ 19-ാം വകുപ്പിന് പകരം താഴെപ്പറയുന്ന വകുപ്പ് ചേർക്കേണ്ടതാണ്, അതായത്:—

“19. ലൈസൻസുകാരന് ലൈസൻസ് ഹാജരാക്കുന്നതിനുള്ള ബാധ്യത.- ഈ ആക്ട് പ്രകാരം നൽകപ്പെട്ട ലൈസൻസുള്ള ഏതൊരാളും അധികാരപ്പെടുത്തപ്പെട്ട ഉദ്യോഗസ്ഥനോ 35 ബി വകുപ്പ് പ്രകാരം രൂപീകരിക്കപ്പെട്ട ഫിഷറീസ് എൻഫോഴ്സ്മെന്റ് യൂണിറ്റിലെ ഉദ്യോഗസ്ഥനോ ആവശ്യപ്പെടുന്ന പക്ഷം, അങ്ങനെയുള്ള ലൈസൻസ് ഏത് സമയത്തും പരിശോധനയ്ക്കായി ഹാജരാക്കുവാൻ ബാധ്യസ്ഥനായിരിക്കുന്നതാണ്.

എന്നാൽ ഒരു തദ്ദേശസ്വയംഭരണ സ്ഥാപനത്തിന്റെ അധീനതയിൽ മാത്രം ഉൾപ്പെടുന്ന പൊതു ജലാശയത്തെ സംബന്ധിച്ച ലൈസൻസ് ആവശ്യപ്പെടുവാനും പരിശോധിക്കുവാനുമുള്ള അധികാരം ബന്ധപ്പെട്ട തദ്ദേശ സ്വയംഭരണ സ്ഥാപനത്തിലെ, ഇതിലേക്കായി അധികാരപ്പെടുത്തപ്പെട്ട ഉദ്യോഗസ്ഥനും ഉണ്ടായിരിക്കുന്നതാണ്.”.

13. 20-ാം വകുപ്പിന്റെ ഭേദഗതി.- പ്രധാന ആക്ടിലെ 20-ാം വകുപ്പിന് പകരം താഴെപ്പറയുന്ന വകുപ്പ് ചേർക്കേണ്ടതാണ്, അതായത്:—

“20. ലൈസൻസ് റദ്ദാക്കൽ അഥവാ സസ്പെൻഡ് ചെയ്യൽ.—ഈ ആക്ടിലെയോ അതിൻകീഴിൽ ഉണ്ടാക്കപ്പെട്ട ചട്ടങ്ങളിലെയോ സർക്കാർ ഇതിലേക്കായി കാലാകാലങ്ങളിൽ പുറപ്പെടുവിച്ചിട്ടുള്ള ഉത്തരവുകളിലെയോ വ്യവസ്ഥകൾക്കോ

ലൈസൻസിലെ ഏതെങ്കിലും നിബന്ധനകൾക്കോ വിരുദ്ധമായി ലൈസൻസുള്ളയാൾ പ്രവർത്തിക്കുകയോ, ഈ ആക്റ്റിൻ കീഴിലുള്ള ഏതെങ്കിലും കുറ്റം ചെയ്യുതായി സ്ഥാപിക്കപ്പെടുകയോ, ലൈസൻസുള്ളയാൾ തെറ്റിദ്ധരിപ്പിച്ചോ വസ്തുതകൾ മറച്ചുവെച്ചോ ആണ് ലൈസൻസ് നേടിയത് എന്ന് കണ്ടെത്തുന്നപക്ഷമോ, അയാളുടെ അങ്ങനെയുള്ള ഏതൊരു ലൈസൻസും അധികാരപ്പെടുത്തപ്പെട്ട ഉദ്യോഗസ്ഥന് റദ്ദാക്കുകയോ സസ്പെൻഡ് ചെയ്യുകയോ ചെയ്യാവുന്നതാണ്.

എന്നാൽ ലൈസൻസുള്ളയാൾക്ക് പറയുവാനുള്ളത് പറയുവാൻ ന്യായമായ ഒരു അവസരം നൽകാതെ ലൈസൻസ് റദ്ദാക്കുവാനോ സസ്പെൻഡ് ചെയ്യുവാനോ പാടുള്ളതല്ല.”.

14. 33-ാം വകുപ്പിന്റെ ഭേദഗതി.— പ്രധാന ആക്റ്റിലെ 33-ാം വകുപ്പ് വിട്ടുകളയേണ്ടതാണ്.

15. 35 എ, 35 ബി, 35 സി എന്നീ പുതിയ വകുപ്പുകൾ ചേർക്കൽ.—പ്രധാന ആക്റ്റിൽ 35-ാം വകുപ്പിനുശേഷം താഴെപ്പറയുന്ന വകുപ്പുകൾ ചേർക്കേണ്ടതാണ്, അതായത്:—

“35 എ. അധികാരപ്പെടുത്തപ്പെട്ട ഉദ്യോഗസ്ഥന്റെ അധികാരങ്ങളും ചുമതലകളും.—(1) ഈ ആക്റ്റിലെയോ അതിൻ കീഴിൽ ഉണ്ടാക്കിയിട്ടുള്ള ചട്ടങ്ങളിലെയോ, സർക്കാർ ഇതിലേക്കായി പുറപ്പെടുവിച്ചിട്ടുള്ള ഉത്തരവുകളിലെയോ വ്യവസ്ഥകൾ ശരിയായ വിധത്തിൽ നിറവേറ്റപ്പെടുന്നുണ്ടെന്ന് ഉറപ്പ് വരുത്തുന്നതിനുള്ള കർത്തവ്യം അധികാരപ്പെടുത്തപ്പെട്ട ഉദ്യോഗസ്ഥനിൽ നിക്ഷിപ്തമായിരിക്കുന്നതാണ്.

(2) ഈ ആക്റ്റിലെയോ അതിൻ കീഴിൽ ഉണ്ടാക്കിയിട്ടുള്ള ചട്ടങ്ങളിലെയോ സർക്കാർ ഇതിലേക്കായി പുറപ്പെടുവിച്ചിട്ടുള്ള ഉത്തരവുകളിലെയോ ഏതെങ്കിലും വ്യവസ്ഥയ്ക്ക് വിരുദ്ധമായ ഏതൊരു പ്രവർത്തനവും തടയുന്നതിന് അധികാരപ്പെടുത്തപ്പെട്ട ഉദ്യോഗസ്ഥന് ഇനിപ്പറയുന്ന അധികാരങ്ങളും ചുമതലകളും ഉണ്ടായിരിക്കുന്നതാണ്, അതായത്:—

(എ) ആക്റ്റിലെയോ അതിൻ കീഴിൽ ഉണ്ടാക്കിയിട്ടുള്ള ചട്ടങ്ങളിലെയോ വ്യവസ്ഥകൾക്ക് വിരുദ്ധമായിട്ടുള്ള നിർമ്മിതികളോ വസ്തുക്കളോ നീക്കം ചെയ്യുകയോ അത്തരത്തിലുള്ള നിർമ്മിതികൾ നടക്കുമ്പോൾ അവ തടയുകയോ ചെയ്യുക;

(ബി) പിടിച്ചെടുക്കപ്പെട്ട മത്സ്യത്തെ ഇരുപത്തിനാല് മണിക്കൂറിനുള്ളിൽ നിർണ്ണയിക്കപ്പെട്ട രീതിയിൽ പൊതുലേലത്തിലൂടെ വില്പനയും അത്തരം വില്പനയിലൂടെ ലഭിക്കുന്ന തുക സംസ്ഥാന സർക്കാരിന്റെ റവന്യൂ ശീർഷകത്തിൽ ഒടുക്കുകയും ചെയ്യുക;

(സി) പിടിച്ചെടുത്ത മത്സ്യബന്ധനയാനത്തിന്റേയോ വലയുടെയോ വാഹനത്തിന്റേയോ ഉപകരണത്തിന്റേയോ അല്ലെങ്കിൽ മറ്റേതെങ്കിലും സാമഗ്രിയുടെയോ വസ്തുവിന്റേയോ ഉടമസ്ഥർ 35-ാം വകുപ്പിന്റെ (2)-ാം ഉപവകുപ്പ് പ്രകാരമുള്ള ബോണ്ട് വയ്ക്കാത്തപക്ഷം അത്തരം മത്സ്യബന്ധനയാനവും വാഹനവും വലയും ഉപകരണവും വസ്തുവും പൊതുലേലം നടത്തി വിൽക്കുകയും അത്തരം വിൽപ്പനയിലൂടെ ലഭിക്കുന്ന തുക സംസ്ഥാന സർക്കാരിന്റെ റവന്യൂശീർഷകത്തിൽ ഒടുക്കുകയും ചെയ്യുക;

(ഡി) 4-ാം വകുപ്പ് പ്രകാരം അക്വാകൾച്ചർ പ്രദേശമായി വിജ്ഞാപനം ചെയ്യുന്നതിനുള്ള ഉൾനാടൻ ജലാശയങ്ങൾ സർവ്വേ നടത്തുകയും അവയ്ക്ക് അതിർത്തി നിർണ്ണയിക്കുകയും ചെയ്യുക;

(ഇ) പൊതുജലാശയങ്ങളിലും സ്വകാര്യ ജലാശയങ്ങളിലും മത്സ്യരോഗം പടരുന്നത് നിയന്ത്രിക്കുന്നതിനുള്ള നടപടികൾ കൈകൊള്ളുക.

35 ബി. ഫിഷറീസ് എൻഫോഴ്സ്മെന്റ് യൂണിറ്റിന്റെ രൂപീകരണം.—ഈ ആക്റ്റിലെയും അതിൻകീഴിലുണ്ടാക്കപ്പെടുന്ന ചട്ടങ്ങളിലെയും വ്യവസ്ഥകൾ നടപ്പിലാക്കുന്നതിനായി, അധികാരപ്പെടുത്തപ്പെട്ട ഉദ്യോഗസ്ഥന്റെ കീഴിൽ നാമനിർദ്ദേശം ചെയ്യപ്പെടുന്ന ഫിഷറീസ് വകുപ്പിലെ അപ്രകാരമുള്ള ഉദ്യോഗസ്ഥരെ ഉൾപ്പെടുത്തിക്കൊണ്ട് സർക്കാരിന്, ഗസറ്റ് വിജ്ഞാപനം വഴി, ജില്ലാതലത്തിൽ, ഫിഷറീസ് എൻഫോഴ്സ്മെന്റ് യൂണിറ്റ് രൂപീകരിക്കാവുന്നതാണ്.

35 സി. ഫിഷറീസ് എൻഫോഴ്സ്മെന്റ് യൂണിറ്റിന്റെ അധികാരങ്ങളും കർത്തവ്യങ്ങളും ചുമതലകളും.—(1) ഈ ആക്റ്റിലെയും അതിൻകീഴിലുണ്ടാക്കപ്പെടുന്ന ചട്ടങ്ങളിലെയും ഏതെങ്കിലും വ്യവസ്ഥകൾക്ക് വിരുദ്ധമായി ഏതെങ്കിലും ആൾ മത്സ്യബന്ധനത്തിലേർപ്പെടുകയോ അക്വാകൾച്ചർ പ്രവർത്തനത്തിൽ ഏർപ്പെടുകയോ ചെയ്യുന്നതായുള്ള പരാതിയുടെ അടിസ്ഥാനത്തിലോ അല്ലെങ്കിൽ സ്വമേധയാ ഫിഷറീസ് എൻഫോഴ്സ്മെന്റ് യൂണിറ്റിലെ ഏതൊരു ഉദ്യോഗസ്ഥനും ആയത് പരിശോധിച്ച് ആവശ്യമായ നടപടികൾ സ്വീകരിക്കേണ്ടതാണ്. പ്രസ്തുത പരിശോധനയുടെ ഭാഗമായി ബന്ധപ്പെട്ട ഉദ്യോഗസ്ഥർക്ക് താഴെപ്പറയുന്ന അധികാരങ്ങളും ചുമതലകളും കർത്തവ്യങ്ങളും ഉണ്ടായിരിക്കുന്നതാണ്, അതായത്:—

(എ) ഏതൊരു മത്സ്യബന്ധന ഉരുവിനെയും തടയുകയും അതിനുള്ളിൽ പ്രവേശിക്കുകയും പരിശോധന നടത്തുകയും;

(ബി) മത്സ്യബന്ധനത്തിനായി ഉപയോഗിക്കുന്ന ഏതൊരു ഉറപ്പിച്ച യന്ത്രം, സ്വതന്ത്രവലകൾ, മറ്റുപകരണങ്ങൾ എന്നിവ പരിശോധിക്കുകയും;

(സി) അക്വാകൾച്ചർ ഏർപ്പെടുത്തിയിരിക്കുന്ന ഏതൊരു സ്ഥലത്തും പ്രവേശിക്കുകയും അവിടങ്ങളിലെ ജലത്തിന്റെ ഗുണനിലവാരം, തീറ്റക്രമം, അവിടത്തെ

നടപടിക്രമങ്ങളുടെ രേഖകൾ/കുറിപ്പുകൾ തുടങ്ങിയവ പരിശോധിക്കുകയും പരിശോധനയുടെ ആവശ്യത്തിലേക്ക് ജലം, മണ്ണ്, മത്സ്യങ്ങൾ എന്നിവയുടെ സാമ്പിളുകൾ സർക്കാരിനാൽ പുറപ്പെടുവിക്കപ്പെട്ട മാർഗ്ഗരേഖകൾ പ്രകാരം ശേഖരിക്കുകയും;

(ഡി) മത്സ്യത്തെ കടത്തുന്നതിനായി ഉപയോഗിക്കുകയോ, ഉപയോഗിക്കുന്നതായി സംശയിക്കപ്പെടുകയോ ചെയ്യുന്ന ഏതൊരു വാഹനത്തെയും തടയുകയും അതിനുള്ളിൽ പ്രവേശിക്കുകയും പരിശോധിക്കുകയും;

(ഇ) അക്വാകൾച്ചർ പ്രവർത്തനം ഏർപ്പെടുത്തിയിരിക്കുന്ന ഏതൊരു സ്ഥലത്തും പ്രവേശിക്കുകയും പരിശോധിക്കുകയും;

(എഫ്) ഏതൊരാളിന്റെയും കൈവശമുള്ള മത്സ്യം പരിശോധിക്കുകയും ചെയ്യുക.

(2) ഈ ആക്റ്റിലെയോ, ചട്ടങ്ങളിലെയോ, അതനുസരിച്ച് നൽകപ്പെട്ടിട്ടുള്ള രജിസ്ട്രേഷൻ സർട്ടിഫിക്കറ്റിലെയോ, ലൈസൻസിലെയോ ഏതെങ്കിലും വ്യവസ്ഥകൾ ലംഘിച്ചുകൊണ്ട് ഏതെങ്കിലും ആൾ മത്സ്യബന്ധനത്തിലോ, അക്വാകൾച്ചർ പ്രവർത്തിയിലോ ഏർപ്പെട്ടിട്ടുണ്ടെന്ന് വിശ്വസിക്കാൻ തക്ക കാരണമുണ്ടെന്ന് ബോധ്യമുണ്ടെങ്കിൽ,—

(എ) മത്സ്യബന്ധന ഉരുവോ, സ്വതന്ത്രവലയോ, ഉറപ്പിച്ച യന്ത്രമോ, മത്സ്യത്തെ ആകർഷിക്കുന്ന ഉപാധികളോ മറ്റ് ഉപകരണങ്ങളോ പിടിച്ചെടുക്കുകയോ;

(ബി) മത്സ്യത്തെയും കക്കവർഗ്ഗ ജീവികളെയും അവയുടെ പുറംതോടിയേയും പിടിച്ചെടുക്കുകയോ;

(സി) മത്സ്യത്തെ വളർത്തുന്നതോ അതിന് ഉതകുന്നതോ ആയ മത്സ്യങ്ങളട്, വലവളപ്പ്, തട്ട് എന്നിവ പിടിച്ചെടുക്കുകയോ മറ്റുതരത്തിലുള്ള അക്വാകൾച്ചർ യൂണിറ്റ് അടച്ചുപൂട്ടുകയോ, ചെയ്യേണ്ടതാണ്.

(3) ഫിഷറീസ് എൻഫോഴ്സ്മെന്റ് യൂണിറ്റിലെ ഏതൊരു ഉദ്യോഗസ്ഥനും (2)-ാം ഉപവകുപ്പ് പ്രകാരം പിടിച്ചെടുത്തതിന്റെയും, അടച്ച് പൂട്ടിയതിന്റെയും റിപ്പോർട്ട് നിർണ്ണയിക്കപ്പെട്ട പ്രകാരം തയ്യാറാക്കി പിടിച്ചെടുത്ത ഇനങ്ങൾ സഹിതം കഴിയുന്നതു വേഗത്തിൽ അധികാരപ്പെടുത്തപ്പെട്ട ഉദ്യോഗസ്ഥൻ മുമ്പാകെ ഹാജരാക്കേണ്ടതാണ്;

(4) അധികാരപ്പെടുത്തപ്പെട്ട ഉദ്യോഗസ്ഥന്റെ ചുമതലകൾ നിറവേറ്റുന്നതിന് ആവശ്യമായ എല്ലാവിധ സഹായങ്ങളും, അദ്ദേഹത്തിന്റെ ഉത്തരവിന്റെ അടിസ്ഥാനത്തിൽ നൽകേണ്ടതാണ്."

16. 36-ാം വകുപ്പിന്റെ ഭേദഗതി.—പ്രധാന ആക്റ്റിന്റെ 36-ാം വകുപ്പ് (2)-ാം ഉപവകുപ്പിന്റെ (സി) ഖണ്ഡത്തിൽ "ഹാച്ചറിയോ" എന്ന വാക്കിനു പകരം "അലങ്കാരമത്സ്യങ്ങളുടെ വിപണനമോ പ്രദർശനമോ" എന്ന വാക്കുകൾ ചേർക്കേണ്ടതാണ്.

17. 41-ാം വകുപ്പിന്റെ ഭേദഗതി.—പ്രധാന ആക്ടിലെ 41-ാം വകുപ്പിനുപകരം താഴെപ്പറയുന്ന വകുപ്പ് ചേർക്കേണ്ടതാണ്, അതായത്:—

“41. സംസ്ഥാന ഉൾനാടൻ ഫിഷറീസ് മാനേജ്മെന്റ് കൗൺസിൽ.—(1) സർക്കാരിന് സംസ്ഥാനത്ത് ഉൾനാടൻ മത്സ്യമേഖലയുടെ സുസ്ഥിര വികസനം, സംരക്ഷണം, പരിപാലനം എന്നിവ ശാസ്ത്രീയമായി ഉറപ്പാക്കുന്നതിനും, ജലക്രമീകരണവും ഉത്തരവാദിത്തപരമായി നടപ്പാക്കുന്നതിനും മത്സ്യത്തൊഴിലാളികളുടെ ഉപജീവനസുരക്ഷ ഉറപ്പാക്കുന്നതിനുമായി, ഗസറ്റ് വിജ്ഞാപനം വഴി, സംസ്ഥാനതലത്തിൽ ഒരു സംസ്ഥാന ഉൾനാടൻ ഫിഷറീസ് മാനേജ്മെന്റ് കൗൺസിൽ രൂപീകരിക്കാവുന്നതാണ്.

(2) (1)-ാം ഉപവകുപ്പ് പ്രകാരം രൂപീകരിക്കുന്ന സംസ്ഥാന ഉൾനാടൻ ഫിഷറീസ് മാനേജ്മെന്റ് കൗൺസിലിൽ താഴെപ്പറയുന്ന അംഗങ്ങൾ ഉണ്ടായിരിക്കേണ്ടതാണ്, അതായത്:—

(എ) ഫിഷറീസ് വകുപ്പുമന്ത്രി;

(ബി) മൂന്ന് നിയമസഭാ സാമാജികർ, അവരിൽ ഒരാൾ വേമ്പനാട് കായലോ, അഷ്ടമുടിക്കായലോ ഉൾപ്പെടുന്ന ഏതെങ്കിലും ഒരു നിയമസഭാ മണ്ഡലത്തിൽ നിന്നും തിരഞ്ഞെടുക്കപ്പെടുന്ന ആൾ ആയിരിക്കേണ്ടതാണ്;

(സി) ഫിഷറീസ് സെക്രട്ടറി;

(ഡി) ചെയർമാൻ/പ്രതിനിധി, രാജീവ്ഗാന്ധി സെന്റർ ഫോർ അക്വാകൾച്ചർ;

(ഇ) ഡയറക്ടർ/പ്രതിനിധി, സെൻട്രൽ ഇൻലാന്റ് ഫിഷറീസ് റിസർച്ച് ഇൻസ്റ്റിറ്റ്യൂട്ട് ;

(എഫ്) ഡയറക്ടർ/പ്രതിനിധി, സെൻട്രൽ മറൈൻ ഫിഷറീസ് റിസർച്ച് ഇൻസ്റ്റിറ്റ്യൂട്ട് ;

(ജി) ഡയറക്ടർ/പ്രതിനിധി, സെൻട്രൽ ഇൻസ്റ്റിറ്റ്യൂട്ട് ഓഫ് ഹ്രഷ് വാട്ടർ അക്വാകൾച്ചർ;

(എച്ച്) ഡയറക്ടർ/പ്രതിനിധി, സെൻട്രൽ ഇൻസ്റ്റിറ്റ്യൂട്ട് ഓഫ് ബ്രാക്കിഷ് വാട്ടർ അക്വാകൾച്ചർ;

(ഐ) ചെയർമാൻ, കേരള സ്റ്റേറ്റ് കോ-ഓപ്പറേറ്റീവ് ഫെഡറേഷൻ ഫോർ ഫിഷറീസ് ഡെവലപ്മെന്റ്;

(ജെ) ചെയർമാൻ, സംസ്ഥാന മത്സ്യ വിത്ത് കേന്ദ്രം;

(കെ) ഡീൻ, ഫാക്കൽറ്റി ഓഫ് ഫിഷറീസ്, കേരള യൂണിവേഴ്സിറ്റി ഓഫ് ഫിഷറീസ് ആന്റ് ഓഷ്യൻ സ്റ്റഡീസ്;

(എൽ) മത്സ്യമേഖലയിലെ സാങ്കേതിക വിദഗ്ദ്ധരോ ശാസ്ത്രജ്ഞന്മാരോ ആയ രണ്ട് അംഗങ്ങൾ;

(എം) ചെയർമാൻ/പ്രതിനിധി, സംസ്ഥാന ബയോഡൈവേഴ്സിറ്റി ബോർഡ്;

(എൻ) ചെയർമാൻ/പ്രതിനിധി, സംസ്ഥാന മലിനീകരണ നിയന്ത്രണ ബോർഡ്;

(ഒ) ഫിഷറീസ് ഡയറക്ടർ;

(പി) കാർഷിക വികസനവും കർഷകക്ഷേമവും വകുപ്പ് ഡയറക്ടർ;

(ക്യൂ) പഞ്ചായത്ത് ഡയറക്ടർ;

(ആർ) ചീഫ് എഞ്ചിനീയർ, ജലവിഭവ വകുപ്പ്;

(എസ്)എക്സിക്യൂട്ടീവ് ഡയറക്ടർ, ഏജൻസി ഫോർ ഡെവലപ്മെന്റ് ഓഫ് അക്വാകൾച്ചർ;

(റ്റി) മാനേജിംഗ് ഡയറക്ടർ, കേരള അക്വാവെൻചേർസ് ഇന്റർനാഷണൽ ലിമിറ്റഡ് (KAVIL);

(യു) ഫിഷറീസ് അഡീഷണൽ ഡയറക്ടർ;

(വി) ഫിഷറീസ് ജോയിന്റ് ഡയറക്ടർ (ഇൻലാന്റ്);

(ഡബ്ല്യു) തദ്ദേശ സ്വയംഭരണ സ്ഥാപനങ്ങളുടെ രണ്ട് പ്രതിനിധികൾ;

(എക്സ്) മത്സ്യബന്ധന മേഖലയിലെ ഏതെങ്കിലും നാല് ട്രേഡ് യൂണിയനുകളിൽ നിന്നും ഓരോ പ്രതിനിധികൾ; കൂടാതെ

(വൈ) രണ്ട് മത്സ്യകർഷക പ്രതിനിധികൾ.

(3) (1)-ാം ഉപവകുപ്പ് പ്രകാരം രൂപീകരിക്കുന്ന സംസ്ഥാന ഉൾനാടൻ ഫിഷറീസ് മാനേജ്മെന്റ് കൗൺസിലിൽ നിയമസഭാ സാമാജികരിൽ നിന്നുള്ള പ്രതിനിധികളേയും തദ്ദേശ സ്വയംഭരണ സ്ഥാപനങ്ങളിൽ നിന്നുള്ള പ്രതിനിധികളേയും അനുദ്യോഗിക അംഗങ്ങളേയും സർക്കാർ നാമനിർദ്ദേശം ചെയ്യേണ്ടതും ഫിഷറീസ് വകുപ്പുമന്ത്രി പ്രസ്തുത കൗൺസിലിന്റെ ചെയർപേഴ്സണും ഫിഷറീസ് ഡയറക്ടർ കൺവിനറുമായിരിക്കുന്നതാണ്.

(4) കൗൺസിലിലെ അംഗങ്ങളുടെ കാലാവധി, കൗൺസിലിന്റെ യോഗ നടപടിക്രമങ്ങൾ നാമനിർദ്ദേശം ചെയ്യപ്പെട്ട അംഗങ്ങളുടെ സിറ്റിംഗ് ഫീസ്, യാത്രാബത്ത തുടങ്ങിയവ നിർണ്ണയിക്കപ്പെടാവുന്ന പ്രകാരം ആയിരിക്കുന്നതാണ്.”.

18. റദ്ദാക്കലും ഒഴിവാക്കലും.—(1) 2021-ലെ കേരള ഉൾനാടൻ ഫിഷറീസും അക്വാകൾച്ചറും (ഭേദഗതി) ഓർഡിനൻസ് (2021-ലെ 108) ഇതിനാൽ റദ്ദാക്കിയിരിക്കുന്നു.

(2) അങ്ങനെ റദ്ദാക്കിയിരുന്നതൽ തന്നെയും പ്രസ്തുത ഓർഡിനൻസ് പ്രകാരം ഭേദഗതി ചെയ്യപ്പെട്ട പ്രധാന ആക്റ്റിൻ കീഴിൽ ചെയ്തതോ ചെയ്തതായി കരുതപ്പെടുന്നതോ ആയ ഏതെങ്കിലും കാര്യമോ എടുത്തതോ എടുത്തതായി കരുതപ്പെടുന്നതോ ആയ ഏതെങ്കിലും നടപടിയോ ഈ ആക്ട് പ്രകാരം ഭേദഗതി ചെയ്യപ്പെട്ട പ്രധാന ആക്റ്റിൻ കീഴിൽ ചെയ്തതായോ എടുത്തതായോ കരുതപ്പെടേണ്ടതാണ്.

**ഉദ്ദേശ്യകാരണങ്ങളുടെ വിവരണം**

ഉൾനാടൻ മത്സ്യബന്ധന മേഖലയിൽ നാശോന്മുഖമായി കൊണ്ടിരിക്കുന്ന മത്സ്യങ്ങളുടെ സംരക്ഷണത്തിനായി അവയുടെ പ്രജനനകാലത്തെ സംരക്ഷണം ഉറപ്പുവരുത്തേണ്ടതും പിടിച്ചെടുക്കാവുന്ന മത്സ്യത്തിന്റെ കുറഞ്ഞ വലിപ്പം നിശ്ചയിക്കേണ്ടതും ഉൾനാടൻ മത്സ്യസമ്പത്തിലുണ്ടായിരിക്കാൻ കഴിയുന്ന ഇടിവ് ശാസ്ത്രീയ മാർഗ്ഗങ്ങൾ അവലംബിച്ച് അടിയന്തിരമായി പരിഹരിച്ച് മത്സ്യത്തൊഴിലാളികളുടെ ജീവനോപാധി സുസ്ഥിരമായി നിലനിർത്തേണ്ടതും ആവശ്യമായി വന്നിരിക്കുന്നു.

2 മത്സ്യ ഉൽപ്പാദനത്തിൽ സ്വയം പര്യാപ്തത കൈവരിക്കുന്നതിന്റെ ഭാഗമായി അക്വാകൾച്ചർ രംഗത്തെ നൂതനമായ കൃഷി രീതികളായ ബയോപ്ലോക്ക് മത്സ്യകൃഷി, കൂടുകളിലെ മത്സ്യകൃഷി, അക്വാപോണിക്സ്, പുനർചംക്രമണ കൃഷി, ടാങ്കുകളിലെ അതിസാന്ദ്രത മത്സ്യകൃഷി എന്നിവ അവലംബിച്ചതിനാലും, അത്യുൽപ്പാദനശേഷിയാർജ്ജിച്ച നൈൽതീലാപ്പിയ, വനാമി ചെമ്മീൻ, പക്ഷേഷ്യസ് എന്നീ വിദേശ മത്സ്യ ഇനങ്ങൾ ഉപയോഗിക്കുന്നതിനാലും അക്വാകൾച്ചർ പ്രവർത്തനങ്ങൾ ശാസ്ത്രീയമായി ക്രമീകരിക്കേണ്ടതുണ്ടെതിന്റെ ആവശ്യകതയും വന്നിരിക്കുന്നു.

3 മത്സ്യത്തിന്റെ സംരക്ഷണത്തിനായി മത്സ്യത്തൊഴിലാളി പ്രതിനിധികളെ കൂടി ഉൾപ്പെടുത്തിക്കൊണ്ടുള്ള പ്രാദേശിക ഫിഷറീസ് മാനേജ്മെന്റ് കൗൺസിലുകളും മത്സ്യകൃഷി വികസന പ്രവർത്തനങ്ങൾക്കായി ജില്ലാതലത്തിൽ അക്വാകൾച്ചർ ഡെവലപ്മെന്റ് ഏജൻസികളുടെ രൂപീകരണവും പ്രവർത്തനവും പ്രോത്സാഹിപ്പിക്കേണ്ടതുണ്ട്.

4 കൂടാതെ അതിസാന്ദ്രത മത്സ്യകൃഷി ഏറ്റെടുത്തിരിക്കുന്ന പശ്ചാത്തലത്തിൽ മത്സ്യത്തിന്റെ ആരോഗ്യ സംരക്ഷണവും രോഗനിവാരണ മാർഗ്ഗങ്ങളും ക്രമീകരിക്കേണ്ടതിന്റെ ആവശ്യകതയും ഉണ്ടായിരിക്കുന്നു.

5. സംസ്ഥാനത്ത് ഉൾനാടൻ മത്സ്യമേഖലയുടെ സുസ്ഥിര വികസനം സംരക്ഷണം പരിപാലനം എന്നിവ ശാസ്ത്രീയമായി ഉറപ്പാക്കുന്നതിനും ജലകൃഷി വികസനം ഉത്തരവാദിത്തപരമായി നടപ്പാക്കുന്നതിനും മത്സ്യത്തൊഴിലാളികളുടെ ഉപജീവന സുരക്ഷ 1474/2021.

ഉറപ്പാക്കുന്നതിനുമായി നിലവിലുണ്ടായിരുന്ന സംസ്ഥാന ഫിഷറീസ് മാനേജ്മെന്റ് ഉപദേശക സമിതിയെ പുനഃസംഘടിപ്പിക്കുവാനും സർക്കാർ തീരുമാനിച്ചു. മേൽപ്പറഞ്ഞ ഉദ്ദേശങ്ങൾ നടപ്പിൽ വരുത്തുന്നതിനായി 2010-ലെ കേരള ഉൾനാടൻ ഫിഷറീസും അക്വാകൾച്ചറും ആക്റ്റിൽ ആവശ്യമായ ഭേദഗതികൾ വരുത്തുവാനും സർക്കാർ തീരുമാനിച്ചു.

6. കേരള നിയമസഭ സമ്മേളനത്തിലല്ലാതിരുന്നതിനാലും പ്രസ്തുത നിർദ്ദേശങ്ങൾക്ക് ഉടൻ പ്രാബല്യം നൽകേണ്ടിയിരുന്നതിനാലും 2020-ലെ കേരള ഉൾനാടൻ ഫിഷറീസും അക്വാകൾച്ചറും (ഭേദഗതി) ഓർഡിനൻസ് 2020 ഡിസംബർ 16-ാം തീയതി കേരള ഗവർണ്ണർ വിളംബരപ്പെടുത്തുകയും ആയത് 2020 ഡിസംബർ 18-ാം തീയതിയിലെ 3023-ാം നമ്പർ കേരള അസാധാരണ ഗസറ്റിൽ 2020-ലെ 81-ാം നമ്പർ ഓർഡിനൻസായി പ്രസിദ്ധപ്പെടുത്തുകയും ചെയ്തു.

7. പ്രസ്തുത ഓർഡിനൻസിന് പകരം സംസ്ഥാന നിയമസഭയുടെ ഒരു ആക്ട് കൊണ്ടു വരുന്നതിനുള്ള ഒരു ബിൽ 2020 ഡിസംബർ 31-ാം തീയതി ആരംഭിച്ച് അന്നേ ദിവസം തന്നെ അവസാനിച്ച പ്രത്യേക സമ്മേളനത്തിലും 2021 ജനുവരി 8-ാം തീയതി ആരംഭിച്ച് 2021 ജനുവരി 22-ാം തീയതി അവസാനിച്ച കേരള നിയമസഭയുടെ സമ്മേളനത്തിലും, അവതരിപ്പിക്കുന്നതിനും പാസ്സാക്കുന്നതിനും കഴിഞ്ഞിരുന്നില്ല.

8. കേരള നിയമസഭ സമ്മേളനത്തിലല്ലാതിരുന്നതിനാലും പ്രസ്തുത നിർദ്ദേശങ്ങൾക്ക് ഉടൻ പ്രാബല്യം നൽകേണ്ടിയിരുന്നതിനാലും 2021-ലെ കേരള ഉൾനാടൻ ഫിഷറീസും അക്വാകൾച്ചറും (ഭേദഗതി) ഓർഡിനൻസ് 2021 ഫെബ്രുവരി 9-ാം തീയതി കേരള ഗവർണ്ണർ വിളംബരപ്പെടുത്തുകയും, ആയത് 2021 ഫെബ്രുവരി 11-ാം തീയതിയിലെ 684-ാം നമ്പർ കേരള അസാധാരണ ഗസറ്റിൽ 2021-ലെ 29-ാം നമ്പർ ഓർഡിനൻസായി പ്രസിദ്ധപ്പെടുത്തുകയും ചെയ്തു.

9. പ്രസ്തുത ഓർഡിനൻസിന് പകരം സംസ്ഥാന നിയമസഭയുടെ ഒരു ആക്ട് കൊണ്ടു വരുന്നതിനുള്ള ഒരു ബിൽ 2021 മേയ് 24-ാം തീയതി ആരംഭിച്ച് 2021 ജൂൺ 10-ാം തീയതി അവസാനിച്ച കേരള നിയമസഭയുടെ സമ്മേളനത്തിൽ അവതരിപ്പിക്കുന്നതിനും പാസ്സാക്കുന്നതിനും കഴിഞ്ഞിരുന്നില്ല.

10. പ്രസ്തുത ഓർഡിനൻസിലെ വ്യവസ്ഥകൾ നിലനിർത്തേണ്ടിയിരുന്നതിനാലും കേരള നിയമസഭ സമ്മേളനത്തിലല്ലാതിരുന്നതിനാലും 2021-ലെ കേരള ഉൾനാടൻ ഫിഷറീസും അക്വാകൾച്ചറും (ഭേദഗതി) ഓർഡിനൻസ് 2021 ജൂലൈ 1-ാം തീയതി കേരള ഗവർണ്ണർ വിളംബരപ്പെടുത്തുകയും ആയത് 2021-ലെ 82-ാം നമ്പർ ഓർഡിനൻസായി 2021 ജൂലൈ 3-ാം തീയതിയിലെ 1948-ാം നമ്പർ കേരള അസാധാരണ ഗസറ്റിൽ പ്രസിദ്ധീകരിക്കുകയും ചെയ്തു.



11. പ്രസ്തുത ഓർഡിനൻസിന് പകരം സംസ്ഥാന നിയമസഭയുടെ ഒരു ആക്ട് കൊണ്ടുവരുന്നതിനുള്ള ഒരു ബിൽ 2021 ജൂലൈ 22-ാം തീയതി ആരംഭിച്ച് 2021 ആഗസ്റ്റ് 13-ാം തീയതി അവസാനിച്ച കേരള നിയമസഭയുടെ സമ്മേളനത്തിൽ അവതരിപ്പിക്കുന്നതിനും പാസ്സാക്കുന്നതിനും കഴിഞ്ഞിരുന്നില്ല.

12. പ്രസ്തുത ഓർഡിനൻസിലെ വ്യവസ്ഥകൾ നിലനിർത്തേണ്ടിയിരുന്നതിനാലും കേരള നിയമസഭ സമ്മേളനത്തിലല്ലാതിരുന്നതിനാലും 2021-ലെ കേരള ഉൾനാടൻ ഫിഷറീസും അക്വാകൾച്ചറും (ഭേദഗതി) ഓർഡിനൻസ് 2021 ആഗസ്റ്റ് 23-ാം തീയതി കേരള ഗവർണ്ണർ വിളംബരപ്പെടുത്തുകയും ആയത് 2021-ലെ 108-ാം നമ്പർ ഓർഡിനൻസായി 2021 ആഗസ്റ്റ് 26-ാം തീയതിയിലെ 2518-ാം നമ്പർ കേരള അസാധാരണ ഗസറ്റിൽ പ്രസിദ്ധീകരിക്കുകയും ചെയ്തു.

13. 2021-ലെ 108-ാം നമ്പർ ഓർഡിനൻസിന് പകരം സംസ്ഥാന നിയമസഭയുടെ ഒരു ആക്ട് കൊണ്ടുവരുന്നതിന് ഉദ്ദേശിച്ചുകൊണ്ടുള്ളതാണ് ഈ ബിൽ.

**ധനകാര്യമെമ്മോറാണ്ടം**

ഈ ബിൽ നിയമമാക്കുകയും പ്രാബല്യത്തിൽ കൊണ്ടുവരികയും ചെയ്താൽ സംസ്ഥാന സഞ്ചിതനിധിയിൽ നിന്നും യാതൊരു അധിക ചെലവും ഉണ്ടാകുന്നതല്ല.

**ഏൽപ്പിച്ചുകൊടുത്ത നിയമനിർമ്മാണാധികാരം സംബന്ധിച്ച മെമ്മോറാണ്ടം**

ബില്ലിലെ 3-ാം ഖണ്ഡപ്രകാരം ഭേദഗതി ചെയ്യാൻ ഉദ്ദേശിക്കുന്ന പ്രധാന ആക്ടിലെ 3-ാം വകുപ്പിന്റെ (2)-ാം ഉപവകുപ്പ്, ഉൾനാടൻ പൊതുജലാശയങ്ങളിൽ അക്വാകൾച്ചർ പ്രവർത്തനങ്ങളിൽ ഏർപ്പെടുന്നതിനുള്ള അനുമതി നൽകുന്നതിന്റെ രീതി ചട്ടങ്ങളാൽ നിർണ്ണയിക്കുന്നതിന് സർക്കാരിനെ അധികാരപ്പെടുത്തുന്നു.

2. ബില്ലിലെ 3-ാം ഖണ്ഡപ്രകാരം ഭേദഗതി ചെയ്യാൻ ഉദ്ദേശിക്കുന്ന പ്രധാന ആക്ടിലെ 3-ാം വകുപ്പിന്റെ (3)-ാം ഉപവകുപ്പ്, മത്സ്യത്തിന്റെ അതിജീവനത്തിന് ദോഷകരമായി ബാധിക്കുന്ന തരത്തിൽ പൊതു ജലാശയത്തെയോ തണ്ണീർത്തടത്തെയോ തൽസ്ഥിതിയിൽ നിന്നും രൂപാന്തരപ്പെടുത്തുന്ന യാതൊരു പ്രവർത്തനവും, നിർണ്ണയിക്കപ്പെട്ട പ്രകാരമല്ലാതെ, നിർവ്വഹിക്കാൻ പാടില്ലായെന്ന് വ്യവസ്ഥ ചെയ്യുന്നു.

3. ബില്ലിലെ 4-ാം ഖണ്ഡപ്രകാരം ഭേദഗതി ചെയ്യാൻ ഉദ്ദേശിക്കുന്ന പ്രധാന ആക്ടിലെ 4-ാം വകുപ്പിന്റെ (1)-ാം ഉപവകുപ്പ്, ഏതെങ്കിലും പൊതുജലാശയത്തെയോ അതിന്റെ ഭാഗത്തെയോ അനുയോജ്യമായ മറ്റ് പ്രദേശങ്ങളെയോ അക്വാകൾച്ചർ പ്രദേശമായി ഗസറ്റ് വിജ്ഞാപനം വഴി പ്രഖ്യാപിക്കുന്നതിന് സർക്കാരിനെ അധികാരപ്പെടുത്തുന്നു.

4. ബില്ലിലെ 5-ാം ഖണ്ഡപ്രകാരം ഭേദഗതി ചെയ്യാൻ ഉദ്ദേശിക്കുന്ന പ്രധാന ആക്റ്റിലെ 5-ാം വകുപ്പ് (2)-ാം ഉപവകുപ്പ്, മത്സ്യസംരക്ഷണത്തിനായി, ഏതെങ്കിലും പൊതുജലാശയത്തിൽ നിന്നുള്ള മത്സ്യബന്ധനം; ഏതെങ്കിലും ഇനത്തിലുള്ള മത്സ്യങ്ങൾ പിടിച്ചെടുക്കുന്നത്; ഏതെങ്കിലും വലിപ്പത്തിലോ തൂക്കത്തിലോ ഉള്ള മത്സ്യങ്ങൾ പിടിച്ചെടുക്കുന്നത്; ഏതെങ്കിലും കാലയളവിലുള്ള മത്സ്യബന്ധനം; ഏതെങ്കിലും തരത്തിലുള്ള മത്സ്യബന്ധന രീതി; ഏതെങ്കിലും തരത്തിലുള്ളതോ കണ്ണിവലിപ്പത്തിലുള്ളതോ ആയ സ്വതന്ത്രവലയോ ഉറപ്പിച്ച യന്ത്രമോ മറ്റ് ഉപകരണങ്ങളോ ഉപയോഗിച്ചുള്ള മത്സ്യബന്ധനം; കൂടാതെ ഏതെങ്കിലും തരത്തിലുള്ള മത്സ്യബന്ധന ഉരു ഉപയോഗിച്ചുള്ള മത്സ്യബന്ധനം തുടങ്ങിയ പ്രവർത്തികളെ വിജ്ഞാപനംവഴി നിരോധിക്കുവാൻ സർക്കാരിനെ അധികാരപ്പെടുത്തുന്നു.

5. ബില്ലിലെ 5-ാം ഖണ്ഡപ്രകാരം ഭേദഗതി ചെയ്യാൻ ഉദ്ദേശിക്കുന്ന പ്രധാന ആക്റ്റിലെ 5-ാം വകുപ്പിന്റെ (4)-ാം ഉപവകുപ്പ്, മത്സ്യസംരക്ഷണത്തിനായി പൊതുജലാശയങ്ങളിൽ ഉറപ്പിച്ച യന്ത്രം ഉപയോഗിച്ചുള്ള മത്സ്യബന്ധനം സംബന്ധിച്ച് ചട്ടങ്ങളുണ്ടാക്കുവാൻ സർക്കാരിനെ അധികാരപ്പെടുത്തുന്നു.

6. ബില്ലിലെ 5-ാം ഖണ്ഡപ്രകാരം ഭേദഗതി ചെയ്യാൻ ഉദ്ദേശിക്കുന്ന പ്രധാന ആക്റ്റിലെ 5-ാം വകുപ്പിന്റെ (6)-ാം ഉപവകുപ്പ്, പൊതുജലാശയത്തിൽ സ്ഥാപിച്ച ഉറപ്പിച്ച യന്ത്രത്തിന്റെ സ്ഥാനം, മാറ്റി സ്ഥാപിക്കുന്നതിനെ സംബന്ധിച്ച ചട്ടങ്ങളുണ്ടാക്കുവാൻ സർക്കാരിനെ അധികാരപ്പെടുത്തുന്നു.

7. ബില്ലിലെ 5-ാം ഖണ്ഡപ്രകാരം ഭേദഗതി ചെയ്യാൻ ഉദ്ദേശിക്കുന്ന പ്രധാന ആക്റ്റിലെ 5-ാം വകുപ്പിന്റെ (7)-ാം ഉപവകുപ്പ്, മത്സ്യബന്ധനത്തിൽ ഏർപ്പെടുന്നതിനായി മത്സ്യബന്ധന ഉരു, ഉറപ്പിച്ച യന്ത്രം, സ്വതന്ത്രവല എന്നിവയുടെ രജിസ്ട്രേഷൻ സർട്ടിഫിക്കറ്റ്, ലൈസൻസ് എന്നിവ നേടിയ വ്യക്തികൾക്ക് ഉൾനാടൻ മത്സ്യബന്ധന മേഖല സുസ്ഥിരമായി നിലനിർത്തുന്നതിനുള്ള ചുമതലകൾ സംബന്ധിച്ച ചട്ടങ്ങളുണ്ടാക്കുവാൻ സർക്കാരിനെ അധികാരപ്പെടുത്തുന്നു.

8. ബില്ലിലെ 5-ാം ഖണ്ഡപ്രകാരം ഭേദഗതി ചെയ്യാൻ ഉദ്ദേശിക്കുന്ന പ്രധാന ആക്റ്റിലെ 5-ാം വകുപ്പിന്റെ (8)-ാം ഉപവകുപ്പും ക്ലിപ്തനിബന്ധനയും, ഫിഷറീസ് വകുപ്പ് വഴി ലഭിച്ചിട്ടുള്ള വ്യവസ്ഥാപിത ലൈസൻസുള്ളവരുടെ ഉറപ്പിച്ച യന്ത്രത്തിന് മാത്രമേ ലൈസൻസോ രജിസ്ട്രേഷനോ നൽകാവൂ എന്നും, എന്നാൽ ഒരു ശാസ്ത്രീയ പഠനത്തിന് വിധേയമായി ഇപ്രകാരം പുതിയ ലൈസൻസ് നൽകുന്നത് സംബന്ധിച്ച് ചട്ടങ്ങളുണ്ടാക്കുന്നതിനും സർക്കാരിനെ അധികാരപ്പെടുത്തുന്നു.

9. ബില്ലിലെ 5-ാം ഖണ്ഡപ്രകാരം ഭേദഗതി ചെയ്യാൻ ഉദ്ദേശിക്കുന്ന പ്രധാന ആക്ടിലെ 5-ാം വകുപ്പിന്റെ (11)-ാം ഉപവകുപ്പിന്റെ ഇനം (ബി), ഫിൽട്രേഷൻ പ്രദേശത്ത് ആന്റിബയോട്ടിക്കുകൾ, രാസപദാർത്ഥങ്ങൾ, കീടനാശിനികൾ, അക്വാകൾച്ചറിനുവേണ്ടി ഉപയോഗിക്കുന്ന മറ്റു മരുന്നുകൾ എന്നിവ ആവശ്യമായി വരുന്നപക്ഷം അതിന് മുൻകൂർ അനുമതി നൽകുന്നതിനുള്ള ഉദ്യോഗസ്ഥന്റെ യോഗ്യത വിജ്ഞാപനംവഴി പ്രസിദ്ധപ്പെടുത്തുവാൻ സർക്കാരിനെ അധികാരപ്പെടുത്തുന്നു.

10. ബില്ലിലെ 6-ാം ഖണ്ഡപ്രകാരം പ്രധാന ആക്റ്റിൽ ചേർക്കുവാൻ ഉദ്ദേശിക്കുന്ന 6-ആം വകുപ്പിന്റെ (1)-ാം ഉപവകുപ്പ്, ഉൾനാടൻ ജലാശയങ്ങളിലെ മത്സ്യസംരക്ഷണം സുസ്ഥിരമായും ഉത്തരവാദിത്തപരമായും നിർവ്വഹിക്കപ്പെടുന്നുണ്ടെന്നും, നദികൾ, കായലുകൾ, തടാകങ്ങൾ, സർക്കാർ ഇതിലേക്കായി വിജ്ഞാപനം ചെയ്തിട്ടുള്ള മറ്റു പൊതു ജലാശയങ്ങൾ എന്നിവയെ അടിസ്ഥാനപ്പെടുത്തി അവയെ ഒന്നാകെയോ, ഭാഗങ്ങളായി തിരിച്ചോ ഓരോ പ്രാദേശിക ഫിഷറീസ് മാനേജ്മെന്റ് കൗൺസിലുകൾ രൂപീകരിച്ചുകൊണ്ട് ഗസറ്റ് വിജ്ഞാപനം നടത്തുവാൻ സർക്കാരിനെ അധികാരപ്പെടുത്തുന്നു.

11. ബില്ലിലെ 6-ാം ഖണ്ഡപ്രകാരം പ്രധാന ആക്റ്റിൽ ചേർക്കുവാൻ ഉദ്ദേശിക്കുന്ന 6-ബി വകുപ്പിന്റെ (2)-ാം ഉപവകുപ്പ്, പ്രാദേശിക ഫിഷറീസ് മാനേജ്മെന്റ് കൗൺസിലിന്റെ ഭരണ സംവിധാനം, യോഗത്തിന്റെ നടപടിക്രമങ്ങൾ, അംഗങ്ങളുടെ യാത്രാബത്ത, സിറ്റിംഗ് ഫീസ് എന്നിവ സംബന്ധിച്ച ചട്ടങ്ങളുണ്ടാക്കുവാൻ സർക്കാരിനെ അധികാരപ്പെടുത്തുന്നു.

12. ബില്ലിലെ 7-ാം ഖണ്ഡപ്രകാരം പ്രധാന ആക്റ്റിൽ ചേർക്കുവാൻ ഉദ്ദേശിക്കുന്ന 6-ബി വകുപ്പിന്റെ (2)-ാം ഉപവകുപ്പ്, അക്വാകൾച്ചറുമായി ബന്ധപ്പെട്ട പ്രവർത്തനങ്ങളിൽ സ്ഥിരമായോ താത്കാലികമായോ, പരിമിതപ്പെടുത്തുകയോ നിയന്ത്രിക്കുകയോ നിരോധിക്കുകയോ ചെയ്യാവുന്ന സംഗതികൾ വിജ്ഞാപനം ചെയ്യുന്നതിന് സർക്കാരിനെ അധികാരപ്പെടുത്തുന്നു.

13. ബില്ലിലെ 7-ാം ഖണ്ഡപ്രകാരം ഭേദഗതി ചെയ്യാൻ ഉദ്ദേശിക്കുന്ന പ്രധാന ആക്ടിലെ 8-ാം വകുപ്പിന്റെ (5)-ാം ഉപവകുപ്പ്, ഓരോ പൊതുജലാശയത്തിലും അക്വാകൾച്ചർ പ്രവർത്തനങ്ങൾ ഏർപ്പെടുത്തുന്നതിനുള്ള പരമാവധി വഹനക്ഷമത, വിജ്ഞാപനം മുഖേന നിശ്ചയിക്കുവാൻ സർക്കാരിനെ അധികാരപ്പെടുത്തുന്നു.

14. ബില്ലിലെ 7-ാം ഖണ്ഡപ്രകാരം ഭേദഗതി ചെയ്യാൻ ഉദ്ദേശിക്കുന്ന പ്രധാന ആക്ടിലെ 8-ാം വകുപ്പിന്റെ (17)-ാം ഉപവകുപ്പ്, പൊതുജലാശയത്തിൽ അക്വാകൾച്ചർ പ്രവർത്തനത്തിൽ ഏർപ്പെടുന്നതിനുള്ള മത്സ്യങ്ങളട, വലവള്ളി, തട്ട് എന്നിവ, അനുവാദം ലഭിച്ച ഒരു സ്ഥാനത്ത് നിന്ന് മറ്റൊരിടത്തേക്ക് മാറ്റി സ്ഥാപിക്കുന്നതിനെ സംബന്ധിച്ച ചട്ടങ്ങളുണ്ടാക്കുവാൻ സർക്കാരിനെ അധികാരപ്പെടുത്തുന്നു.

15. ബില്ലിലെ 7-ാം ഖണ്ഡപ്രകാരം ഭേദഗതി ചെയ്യാൻ ഉദ്ദേശിക്കുന്ന പ്രധാന ആക്ടിലെ 8-ാം വകുപ്പിന്റെ (18)-ാം ഉപവകുപ്പ്, അക്യാകൾച്ചർ പ്രവർത്തനത്തിൽ ഏർപ്പെടുന്നതിന് രജിസ്ട്രേഷൻ സർട്ടിഫിക്കറ്റു്, ലൈസൻസ് എന്നിവ നേടിയ വ്യക്തികൾക്ക് അക്യാകൾച്ചർ മേഖലയെ സുസ്ഥിരമായി നിലനിർത്തുന്നതിനുള്ള കർത്തവ്യങ്ങൾ സംബന്ധിച്ച ചട്ടങ്ങളുണ്ടാക്കുവാൻ അധികാരപ്പെടുത്തുന്നു.

16. ബില്ലിലെ 7-ാം ഖണ്ഡപ്രകാരം ഭേദഗതി ചെയ്യാൻ ഉദ്ദേശിക്കുന്ന പ്രധാന ആക്ടിലെ 8-ആം വകുപ്പിന്റെ (1)-ാം ഉപവകുപ്പ്, അക്യാകൾച്ചർ മേഖലയുടെ സുസ്ഥിരവികസനം ഉറപ്പാക്കുന്നതിനും ഉത്തരവാദിത്തപരമായി നടപ്പിലാക്കുന്നതിനും വേണ്ടി ജില്ലാതലത്തിൽ ഓരോ ജില്ലാ അക്യാകൾച്ചർ ഡെവലപ്മെന്റ് ഏജൻസികൾ ഗസറ്റ് വിജ്ഞാപനം വഴി രൂപീകരിക്കുവാൻ സർക്കാരിനെ അധികാരപ്പെടുത്തുന്നു.

17. ബില്ലിലെ 7-ാം ഖണ്ഡപ്രകാരം ഭേദഗതി ചെയ്യാൻ ഉദ്ദേശിക്കുന്ന പ്രധാന ആക്ടിലെ 8-ആം വകുപ്പിന്റെ (3)-ാം ഉപവകുപ്പ്, ജില്ലാ അക്യാകൾച്ചർ ഡെവലപ്മെന്റ് ഏജൻസിയുടെ ഭരണസംവിധാനം, യോഗത്തിന്റെ നടപടിക്രമങ്ങൾ, അംഗങ്ങളുടെ യാത്രാബത്ത, സിറ്റിംഗ് ഫീസ് എന്നിവ സംബന്ധിച്ച ചട്ടങ്ങളുണ്ടാക്കുവാൻ സർക്കാരിനെ അധികാരപ്പെടുത്തുന്നു.

18. ബില്ലിലെ 7-ാം ഖണ്ഡപ്രകാരം ഭേദഗതി ചെയ്യാൻ ഉദ്ദേശിക്കുന്ന പ്രധാന ആക്ടിലെ 8-ആം വകുപ്പിന്റെ (4)-ാം ഉപവകുപ്പ്, അന്യസംസ്ഥാനങ്ങളിൽനിന്നോ വിദേശരാജ്യങ്ങളിൽനിന്നോ സംസ്ഥാനത്തിനകത്തേക്ക് കൊണ്ടുവരുന്ന അലങ്കാരമത്സ്യങ്ങളുടെ വിൽപ്പനയ്ക്കും പ്രദർശനത്തിനുമായി ഗുണനിലവാര സർട്ടിഫിക്കേഷൻ വിധേയമാക്കുന്നതിനെ സംബന്ധിച്ച ചട്ടങ്ങളുണ്ടാക്കുവാൻ സർക്കാരിനെ അധികാരപ്പെടുത്തുന്നു.

19. ബില്ലിലെ 10-ാം ഖണ്ഡപ്രകാരം ഭേദഗതി ചെയ്യാൻ ഉദ്ദേശിക്കുന്ന പ്രധാന ആക്ടിലെ 14-ാം വകുപ്പിന്റെ (1)-ാം ഉപവകുപ്പിലെ ഇനം (സി), മത്സ്യബന്ധന ഉരു, ഉറപ്പിച്ച യന്ത്രം, സ്വതന്ത്രവല എന്നിവയുടെ ഉടമസ്ഥാവകാശം കൈമാറ്റം ചെയ്യുന്നതിനെ സംബന്ധിച്ച ചട്ടങ്ങളുണ്ടാക്കുവാൻ സർക്കാരിനെ അധികാരപ്പെടുത്തുന്നു.

20. ബില്ലിലെ 10-ാം ഖണ്ഡപ്രകാരം ഭേദഗതി ചെയ്യാൻ ഉദ്ദേശിക്കുന്ന പ്രധാന ആക്ടിലെ 14-ാം വകുപ്പിന്റെ (2)-ാം ഉപവകുപ്പിന്റെ (ബി) ഇനം, പൊതു ജലാശയത്തിൽ അക്യാകൾച്ചറിനായി സ്ഥാപിച്ചിരിക്കുന്ന ഏതൊരു മത്സ്യകൂട്, വലവളപ്പ്, തട്ട് എന്നിവയുടെ ഉടമസ്ഥാവകാശം കൈമാറ്റം ചെയ്യുന്നതിനെ സംബന്ധിച്ച ചട്ടങ്ങളുണ്ടാക്കുവാൻ സർക്കാരിനെ അധികാരപ്പെടുത്തുന്നു.

21. ബില്ലിലെ 10-ാം ഖണ്ഡപ്രകാരം ഭേദഗതി ചെയ്യാൻ ഉദ്ദേശിക്കുന്ന പ്രധാന ആക്ടിലെ 14-ാം വകുപ്പിന്റെ (3)-ാം ഉപവകുപ്പിന്റെ (ബി) ഇനം സ്വകാര്യ ഉടമസ്ഥതയിലുള്ള ജലാശയത്തിൽ അക്യാകൾച്ചർ ഉടമസ്ഥാവകാശം കൈമാറ്റം ചെയ്യുന്നതിനെ സംബന്ധിച്ച ചട്ടങ്ങളുണ്ടാക്കുവാൻ സർക്കാരിനെ അധികാരപ്പെടുത്തുന്നു.

22. ബില്ലിലെ 10-ാം ഖണ്ഡപ്രകാരം ഭേദഗതി ചെയ്യാൻ ഉദ്ദേശിക്കുന്ന പ്രധാന ആക്ടിലെ 14-ാം വകുപ്പിന്റെ (4)-ാം ഉപവകുപ്പ്, ഉടമസ്ഥാവകാശം കൈമാറ്റം ചെയ്യുന്നതിന് ആവശ്യമെങ്കിൽ ഏർപ്പെടുത്തേണ്ട അധിക വ്യവസ്ഥകൾ സംബന്ധിച്ച് ചട്ടങ്ങൾ ഉണ്ടാക്കുവാൻ സർക്കാരിനെ അധികാരപ്പെടുത്തുന്നു.

23. ബില്ലിലെ 15-ാം ഖണ്ഡപ്രകാരം പ്രധാന ആക്റ്റിൽ ചേർക്കുവാൻ ഉദ്ദേശിക്കുന്ന 35 എ വകുപ്പിന്റെ (2)-ാം ഉപവകുപ്പിലെ (ബി) ഇനം, പിടിച്ചെടുക്കപ്പെട്ട മത്സ്യത്തെ പൊതുലേലത്തിലൂടെ വിൽപന നടത്തേണ്ടതിന്റെ രീതി സംബന്ധിച്ച് ചട്ടങ്ങൾ ഉണ്ടാക്കുവാൻ സർക്കാരിനെ അധികാരപ്പെടുത്തുന്നു.

24. ബില്ലിലെ 15-ാം ഖണ്ഡപ്രകാരം ഭേദഗതി ചെയ്യാൻ ഉദ്ദേശിക്കുന്ന പ്രധാന ആക്ടിലെ 35 ബി വകുപ്പ്, ഫിഷറീസ് വകുപ്പിലെ അധികാരപ്പെടുത്തപ്പെട്ട ഉദ്യോഗസ്ഥന്റെ കീഴിൽ നാമനിർദ്ദേശം ചെയ്യപ്പെടുന്ന ഉദ്യോഗസ്ഥരെ ഉൾപ്പെടുത്തിക്കൊണ്ട് ജില്ലാതലത്തിൽ ഫിഷറീസ് എൻഫോഴ്സ്മെന്റ് യൂണിറ്റ് വിജ്ഞാപനം വഴി രൂപീകരിക്കുന്നതിന് സർക്കാരിനെ അധികാരപ്പെടുത്തുന്നു.

25. ബില്ലിലെ 15-ാം ഖണ്ഡപ്രകാരം ഭേദഗതി ചെയ്യാൻ ഉദ്ദേശിക്കുന്ന പ്രധാന ആക്ടിലെ 35 സി വകുപ്പിലെ (3)-ാം ഉപവകുപ്പ് ഏതെങ്കിലും ആൾ രജിസ്ട്രേഷൻ സർട്ടിഫിക്കറ്റിലേയോ ലൈസൻസിലേയോ വ്യവസ്ഥകൾ ലംഘിച്ചുകൊണ്ട് മത്സ്യബന്ധനത്തിലോ അക്വാക്കൾച്ചർ പ്രവർത്തനത്തിലോ ഏർപ്പെട്ടിട്ടുള്ളപക്ഷം ഫിഷറീസ് എൻഫോഴ്സ്മെന്റ് യൂണിറ്റിലെ ഏതൊരു ഉദ്യോഗസ്ഥനും അവ പിടിച്ചെടുത്തതിന്റെയും അടച്ചുപൂട്ടിയതിന്റെയും റിപ്പോർട്ട് തയ്യാറാക്കുന്നതിനെ സംബന്ധിച്ച് ചട്ടങ്ങൾ ഉണ്ടാക്കുവാൻ സർക്കാരിനെ അധികാരപ്പെടുത്തുന്നു.

26. ബില്ലിലെ 17-ാം ഖണ്ഡപ്രകാരം ഭേദഗതി ചെയ്യാൻ ഉദ്ദേശിക്കുന്ന പ്രധാന ആക്ടിലെ 41-ാം വകുപ്പ് (1)-ാം ഉപവകുപ്പ്, സംസ്ഥാനത്ത് ഉൾനാടൻ മത്സ്യമേഖലയുടെ സുസ്ഥിരവികസനം, സംരക്ഷണം, പരിപാലനം എന്നിവ ശാസ്ത്രീയമായി ഉറപ്പാക്കുന്നതിനും, ജലക്രമീകരണ വികസനം നടപ്പാക്കുന്നതിനും മത്സ്യത്തൊഴിലാളികളുടെ ഉപജീവന സുരക്ഷ ഉറപ്പാക്കുന്നതിനും സംസ്ഥാനതലത്തിൽ ഒരു സംസ്ഥാന ഉൾനാടൻ ഫിഷറീസ് മാനേജ്മെന്റ് കൗൺസിൽ വിജ്ഞാപനം വഴി രൂപീകരിക്കുവാൻ സർക്കാരിനെ അധികാരപ്പെടുത്തുന്നു.

27. ബില്ലിലെ 17-ാം ഖണ്ഡപ്രകാരം ഭേദഗതി ചെയ്യാൻ ഉദ്ദേശിക്കുന്ന പ്രധാന ആക്ടിലെ 41-ാം വകുപ്പ് (4)-ാം ഉപവകുപ്പ്, സംസ്ഥാന ഉൾനാടൻ ഫിഷറീസ് മാനേജ്മെന്റ് കൗൺസിലിന്റെ യോഗ നടപടിക്രമങ്ങൾ, നാമനിർദ്ദേശം ചെയ്യപ്പെട്ട അംഗങ്ങളുടെ സിറ്റിംഗ് ഫീസ്, യാത്രാബത്ത തുടങ്ങിയവ സംബന്ധിച്ച ചട്ടങ്ങളുണ്ടാക്കുവാൻ സർക്കാരിനെ അധികാരപ്പെടുത്തുന്നു.

28. ഏത് കാര്യങ്ങളെ സംബന്ധിച്ചാണോ ചട്ടങ്ങൾ ഉണ്ടാക്കാവുന്നത് അല്ലെങ്കിൽ വിജ്ഞാപനങ്ങളോ ഉത്തരവുകളോ പുറപ്പെടുവിക്കാവുന്നത് അവയെല്ലാം നടപടിക്രമം സംബന്ധിച്ച കാര്യങ്ങളും സാധാരണവും ഭരണപരവും ആയ സ്വഭാവത്തോടുകൂടിയതും ആകുന്നു. കൂടാതെ അപ്രകാരം ഉണ്ടാക്കുന്ന ചട്ടങ്ങളും വിജ്ഞാപനങ്ങളും നിയമസഭയുടെ സൂക്ഷ്മ പരിശോധനയ്ക്ക് വിധേയവുമാണ്. ആയതിനാൽ ഏൽപ്പിച്ചുകൊടുത്ത നിയമനിർമ്മാണാധികാരം സാധാരണ സ്വഭാവത്തോടുകൂടിയതാണ്.

സജി ചെറിയാൻ.

2010-ലെ കേരള ഉൾനാടൻ ഫിഷറീസും അക്വാകൾച്ചറും ആക്റ്റിൽ  
(2010-ലെ 15) നിന്നുള്ള പ്രസക്ത ഭാഗങ്ങൾ

\*\* \*\* \* \*

2. നിർവ്വചനങ്ങൾ.—ഈ ആക്റ്റിൽ സന്ദർഭം മറ്റ് വിധത്തിൽ ആവശ്യപ്പെടാത്ത പക്ഷം,—

\*\* \*\* \* \*

(ഡി) 'അധികാരപ്പെടുത്തപ്പെട്ട ഉദ്യോഗസ്ഥൻ' എന്നാൽ ഈ പ്രയോഗം വരുന്ന ഈ ആക്റ്റിലെ വ്യവസ്ഥകളിൽ പരാമർശിച്ചിട്ടുള്ള കാര്യത്തെ സംബന്ധിച്ച് ഗസറ്റ് വിജ്ഞാപനം മുഖേന സർക്കാർ അധികാരപ്പെടുത്തുന്ന ഫിഷറീസ് വകുപ്പിലെ ഒരു ഉദ്യോഗസ്ഥൻ എന്നർത്ഥമാകുന്നു;

(ഇ) 'ഫിൽട്രേഷൻ' എന്നാൽ കടലിൽ നിന്നോ കായലിൽ നിന്നോ മറ്റ് ജലാശയത്തിൽ നിന്നോ വേലിയേറ്റത്തോടൊപ്പം കയറി വരുന്ന മത്സ്യവിത്തുകളെ പാടശേഖരങ്ങളിലോ ആഴം കുറഞ്ഞ ജലാശയങ്ങളിലോ സ്വാഭാവികമോ, കൃത്രിമമോ ആയ വിധത്തിൽ തടഞ്ഞുനിർത്തി വളരാൻ അനുവദിക്കുകയും പിന്നീട് വളർച്ചയെത്തിയ മത്സ്യത്തെ അരിച്ചുപിടിക്കുകയും ചെയ്യുന്ന പരമ്പരാഗത കൃഷിരീതി എന്നർത്ഥമാകുന്നു;

\*\* \*\* \* \*

(എസ്) 'ഉൾനാടൻ ജലാശയം' എന്നാൽ സംസ്ഥാനത്തിനകത്ത് ഫിഷറീ സംബന്ധിച്ച ഏതെങ്കിലും പ്രവർത്തനത്തിന് ഉപയോഗിക്കുന്നതോ ഉപയോഗിക്കാവുന്നതോ ആയ സ്വകാര്യമോ പൊതുവോ ആയ ഏതെങ്കിലും ജലാശയമോ രൂപാന്തരപ്പെടുത്തി എടുക്കാവുന്ന പ്രദേശമോ എന്നർത്ഥമാകുന്നു;

(റ്റി) 'തദ്ദേശസ്വയംഭരണ സ്ഥാപനം' എന്നാൽ 1994-ലെ കേരള പഞ്ചായത്ത് രാജ് ആക്ട് (1994-ലെ 13) 4-ാം വകുപ്പ് പ്രകാരം രൂപീകരിച്ച ഒരു പഞ്ചായത്ത് അല്ലെങ്കിൽ 1994-ലെ കേരള മുനിസിപ്പാലിറ്റി ആക്ട് (1994-ലെ 20) 4-ാം വകുപ്പ് പ്രകാരം രൂപീകരിച്ച ഒരു മുനിസിപ്പാലിറ്റി എന്നർത്ഥമാകുന്നു;

\*\* \*\* \* \*

(എക്സ്) 'പൊതു ജലാശയം' എന്നതിന് സർക്കാരിന്റെയോ 1994-ലെ കേരള പഞ്ചായത്ത് രാജ് ആക്ട് 218-ാം വകുപ്പ് പ്രകാരമോ 1994-ലെ കേരള മുനിസിപ്പാലിറ്റി ആക്ട് 208 (എ) വകുപ്പ് പ്രകാരമോ ഒരു തദ്ദേശസ്വയംഭരണ സ്ഥാപനത്തിൽ നിക്ഷിപ്തമായതോ, ബോർഡുകളുടെയോ മറ്റേതെങ്കിലും സർക്കാർ, അർദ്ധ സർക്കാർ 1474/2021.





എന്നാൽ 2005-ലെ കോസ്റ്റൽ അക്വാകൾച്ചർ അതോറിറ്റി അക്റ്റിൽ (2005-ലെ 24-ാം കേന്ദ്ര ആക്ട്) നിർവ്വചിച്ചിരിക്കുന്ന തീരപ്രദേശത്തിൽ ഉൾപ്പെടുന്ന പ്രദേശങ്ങൾക്ക് (1)-ാം ഉപവകുപ്പിലെ വ്യവസ്ഥകൾ ബാധകമാകുന്നതല്ല.

എന്നുമാത്രമല്ല തദ്ദേശസ്വയംഭരണ സ്ഥാപനങ്ങളുടെ അധീനതയിലുള്ള ജലാശയങ്ങളോ, പ്രദേശങ്ങളോ (1)-ാം ഉപവകുപ്പ് പ്രകാരം അക്വാകൾച്ചർ പ്രദേശമായി പ്രഖ്യാപിക്കുന്നതിന്, ബന്ധപ്പെട്ട തദ്ദേശസ്വയംഭരണ സ്ഥാപനങ്ങളുമായി കൂടിയാലോചിച്ച് തീരുമാനിക്കേണ്ടതാണ്.

(2) സർക്കാരിന്, അക്വാകൾച്ചർ പ്രദേശങ്ങളിലുള്ള ഫിഷറി സംബന്ധിച്ച പ്രവർത്തനങ്ങളുടെ ഉപയോഗപ്പെടുത്തലിനും പരിമിതപ്പെടുത്തലിനും ക്രമീകരണത്തിനും നിയന്ത്രണത്തിനും (1)-ാം ഉപവകുപ്പിൽ പറഞ്ഞിരിക്കുന്നതല്ലാതെയുള്ള മറ്റേതെങ്കിലും ആവശ്യത്തിന് അങ്ങനെയുള്ള പ്രദേശങ്ങൾ ഉപയോഗപ്പെടുത്തുന്നതിൽ നിന്ന് സംരക്ഷിക്കുന്നതിനും വേണ്ടി ചട്ടങ്ങൾ ഉണ്ടാക്കാവുന്നതാണ്.

5. മത്സ്യബന്ധന നിയന്ത്രണം.—ഈ ആക്റ്റിലെയും അതിൻ കീഴിൽ ഉണ്ടാക്കിയിട്ടുള്ള ചട്ടങ്ങളിലേയും വ്യവസ്ഥകൾക്ക് വിധേയമായി, സർക്കാരിന്, ഗസറ്റ് വിജ്ഞാപനം വഴി, ഈ ആവശ്യത്തിലേക്ക് വിജ്ഞാപനം ചെയ്തിട്ടുള്ള ഏതെങ്കിലും പ്രദേശത്ത് ഏതെങ്കിലും ഇനം മത്സ്യം പിടിക്കുന്നത് നിർണ്ണയിക്കാവുന്ന രീതിയിലും കാലത്തേക്കും പരിമിതപ്പെടുത്തുകയോ നിയന്ത്രിക്കുകയോ നിരോധിക്കുകയോ ചെയ്യാവുന്നതാണ് .

(2) അധികാരപ്പെടുത്തപ്പെട്ട ഉദ്യോഗസ്ഥൻ ഇതിനുശേഷം ഈ ആക്റ്റിലെ IV-ാം അദ്ധ്യായത്തിൽ വ്യവസ്ഥ ചെയ്തിട്ടുള്ള ആവശ്യത്തിലേയ്ക്കായി അനുവദിച്ച ലൈസൻസിലെ വ്യവസ്ഥകൾക്കും നിബന്ധനകൾക്കും അനുസൃതമായിട്ടല്ലാതെ ഏതൊരാളും (1)-ാം ഉപവകുപ്പ് പ്രകാരം വിജ്ഞാപനം ചെയ്തിട്ടുള്ള ഏതെങ്കിലും പ്രദേശത്തുനിന്നും ഏതെങ്കിലും മത്സ്യത്തെയോ ഏതെങ്കിലും ഇനം മത്സ്യങ്ങളെയോ പിടിക്കാൻ പാടുള്ളതല്ല:

എന്നാൽ തദ്ദേശസ്വയംഭരണ സ്ഥാപനങ്ങളുടെ അധീനതയിലുള്ള ജലാശയങ്ങളിലെ മത്സ്യബന്ധനത്തിന് ലൈസൻസ് നൽകുന്നതിനുള്ള അധികാരം അതത് തദ്ദേശസ്വയംഭരണ സ്ഥാപനത്തിൽ നിക്ഷിപ്തമായിരിക്കുന്നതാണ്.

എന്നുമാത്രമല്ല ആദ്യ ക്ലിപ്തനിബന്ധനപ്രകാരം തദ്ദേശസ്വയംഭരണ സ്ഥാപനങ്ങൾ ലൈസൻസ് നൽകുന്നതിന് 3-ാം വകുപ്പ് (2)-ാം ഉപവകുപ്പിൽ പറഞ്ഞിരിക്കുന്ന ഫിഷറീസ് ഉദ്യോഗസ്ഥനിൽ നിന്നും അതിനാവശ്യമായ ശിപാർശ ഉണ്ടായിരിക്കേണ്ടതാണ്.

6. തെരഞ്ഞെടുത്ത ജലാശയങ്ങളിലെ മത്സ്യസംരക്ഷണം.—(1) ഇതിനുശേഷം ഈ വകുപ്പിൽ പറഞ്ഞിരിക്കുന്ന ആവശ്യത്തിലേക്ക്, സർക്കാരിന്, ചട്ടങ്ങളുണ്ടാക്കാവുന്നതും ഗസറ്റ് വിജ്ഞാപനംമൂലം അങ്ങനെയുള്ള ഏതെങ്കിലുമോ എല്ലാമോ ചട്ടങ്ങൾ പ്രസ്തുത വിജ്ഞാപനത്തിൽ പറഞ്ഞിട്ടുള്ള ഉൾനാടൻ ജലാശയങ്ങൾക്ക് ബാധകമാക്കാവുന്നതുമാണ്.

എന്നാൽ തദ്ദേശസ്വയംഭരണ സ്ഥാപനങ്ങളുടെ അധീനതയിലുള്ള ജലാശയങ്ങളെ സംബന്ധിച്ച് ബന്ധപ്പെട്ട തദ്ദേശസ്വയംഭരണ സ്ഥാപനങ്ങളുമായി കൂടിയാലോചിച്ച് തീരുമാനിക്കേണ്ടതാണ്.

(2) അധികാരപ്പെടുത്തപ്പെട്ട ഉദ്യോഗസ്ഥൻ ഈ ആവശ്യത്തിനുവേണ്ടി അനുവദിച്ചിട്ടുള്ള ലൈസൻസിനും അതിൽ പറഞ്ഞിട്ടുള്ള വ്യവസ്ഥകൾക്കും നിബന്ധനകൾക്കും അനുസൃതമായിട്ടല്ലാതെ, ഏതെങ്കിലും പൊതുജലാശയത്തിൽ മത്സ്യബന്ധനം നടത്തുകയോ മത്സ്യബന്ധന ഉരുവോ വലയോ ഉപയോഗിക്കുകയോ ചെയ്യുന്നത് സർക്കാരിന് നിരോധിക്കാവുന്നതാണ്.

(3) ചട്ടങ്ങൾകൊണ്ട് താഴെപ്പറയുന്ന എല്ലാമോ ഏതെങ്കിലുമോ സംഗതികളെ സ്ഥിരമായോ താൽക്കാലികമായോ പരിമിതപ്പെടുത്തുകയോ നിയന്ത്രിക്കുകയോ നിരോധിക്കുകയോ ചെയ്യാവുന്നതാണ്, അതായത്:—

(എ) ചിറകളുടേയോ, തടയുടെയോ കൃത്രിമ ബണ്ടുകളുടേയോ കെട്ടുകളുടെയോ വേലികളുടെയോ നിർമ്മാണം;

(ബി) മത്സ്യബന്ധനത്തിനോ പ്രത്യേകം പറഞ്ഞിട്ടുള്ള ഏതെങ്കിലും ഇനം മത്സ്യം പിടിക്കുന്നതിനോ ഉപയോഗിക്കുന്ന മത്സ്യബന്ധന ഉപകരണങ്ങളുടെ മാനങ്ങളും, തരവും, അങ്ങനെയുള്ള ഉപകരണങ്ങൾ ഉപയോഗിക്കേണ്ട രീതിയും മത്സ്യബന്ധന വലകളുടെ കണ്ണിവലിപ്പവും;

(സി) ഏറ്റവും കുറഞ്ഞത് ഏത് വലിപ്പത്തിലോ തൂക്കത്തിലോ ഉള്ള മത്സ്യത്തേയോ പ്രത്യേകം പറഞ്ഞിട്ടുള്ള ഇനം മത്സ്യത്തേയോ ആണ് പിടിക്കുകയോ ശേഖരിക്കുകയോ വിൽക്കുകയോ ചെയ്യാതെ;

(ഡി) മലിനീകരണംമൂലമോ തൊണ്ടുക്കൽമൂലമോ വ്യവസായശാലകളിൽ നിന്നും ഗൃഹങ്ങളിൽ നിന്നും പുറത്തുവരുന്ന ഖര രൂപത്തിലോ ദ്രവരൂപത്തിലോ ഉള്ള മലിനവസ്തുക്കൾ മൂലമോ രാസവസ്തുക്കൾമൂലമോ കീടനാശിനികൾ തളിക്കുന്നതുമൂലമോ മത്സ്യത്തിനോ ഹിഷറിക്കോ നാശമോ ക്ഷയമോ വരുന്നത്;



8. അക്യാകൾച്ചർ പ്രവർത്തനങ്ങളുടെ നിയന്ത്രണം.—(1) ഈ ആക്ടിലേയും അതിൻകീഴിൽ ഉണ്ടാക്കപ്പെട്ട ചട്ടങ്ങളിലേയും വ്യവസ്ഥകൾക്ക് വിധേയമായി ലഭിച്ച രജിസ്ട്രേഷൻ സർട്ടിഫിക്കറ്റോ ലൈസൻസോ ഇല്ലാത്ത യാതൊരാളും ഉൾനാടൻ ജലാശയങ്ങളിൽ ഹാച്ചറി നടത്തിപ്പിലോ, അക്യാകൾച്ചറിലോ, ഫിൽട്രേഷനിലോ ഏർപ്പെടാൻ പാടുള്ളതല്ല.

(2) സർക്കാർ വിജ്ഞാപനംമൂലം വിനിർദ്ദേശിക്കുന്ന ഇനം മത്സ്യവിത്തുകൾ ഒഴികെ, പ്രകൃതിയിൽ നിന്നും ശേഖരിക്കുന്ന യാതൊരു ഇനം മത്സ്യവിത്തുകളും അക്യാകൾച്ചറിനായി ഉപയോഗിക്കുവാൻ പാടുള്ളതല്ല.

(3) സർക്കാരിന് ചട്ടങ്ങൾ വഴി, താഴെപ്പറയുന്ന എല്ലാമോ, ഏതെങ്കിലും സംഗതികളെ സംബന്ധിച്ച് സ്ഥിരമോ, താൽക്കാലികമോ ആയ പരിമിതപ്പെടുത്തലുകളോ നിയന്ത്രണങ്ങളോ നിരോധനങ്ങളോ ഏർപ്പെടുത്താവുന്നതാണ്, അതായത്:—

(എ) മരുന്നുകൾ, ആന്റിബയോട്ടിക്കുകൾ, കീടനാശിനികൾ, മത്സ്യനാശിനികൾ എന്നിവ അക്യാകൾച്ചറിനായി ഉപയോഗിക്കൽ;

(ബി) പരിസ്ഥിതിക്ക് ദോഷം ചെയ്യുന്ന ഊർജ്ജിത/അധികോർജ്ജിത ജലകൃഷി നടത്തൽ;

(സി) കണ്ടൽ വനപ്രദേശങ്ങളോ മത്സ്യങ്ങളുടെ പ്രജനന കേന്ദ്രങ്ങളോ നശ്ശികളോ ആയ പാരിസ്ഥിതിക പ്രാധാന്യമുള്ള പ്രദേശങ്ങളെ അക്യാകൾച്ചറിനായി ഉപയോഗപ്പെടുത്തൽ;

(ഡി) വിള ചംക്രമണം കൂടാതെ നെൽകൃഷിക്ക് ദോഷകരമായ രീതിയിലുള്ള സംയോജിത മത്സ്യകൃഷി;

(ഇ) ക്യാററൈൻ നടപടികൾക്കും ഗുണമേന്മാ പരിശോധനകൾക്കും വിധേയമാക്കാതെ മത്സ്യകൃഷിക്കായി തദ്ദേശീയമല്ലാത്ത മത്സ്യങ്ങളുടെയും മത്സ്യവിത്തുകളുടെയും ഉപയോഗപ്പെടുത്തൽ;

(എഫ്) ഉൾനാടൻ ജലസ്രോതസ്സുകളുടെ സംവാഹകശേഷി കണക്കിലെടുക്കാതെയും വിവേചനരഹിതമായും മത്സ്യകൃഷി ചെയ്യൽ.

11. മത്സ്യബന്ധന ഉരുവോ സ്വതന്ത്രവലയോ ഉറപ്പിച്ച യന്ത്രമോ രജിസ്ട്രേഷൻ കൂടാതെ ഉപയോഗിക്കൽ.—(1) ഈ ആക്റ്റിലേയും അതിൻകീഴിൽ ഉണ്ടാക്കപ്പെട്ട ചട്ടങ്ങളിലേയും വ്യവസ്ഥകൾക്ക് വിധേയമായി ലഭിച്ച രജിസ്ട്രേഷൻ സർട്ടിഫിക്കറ്റില്ലാതെ യാതൊരാളും ഏതെങ്കിലും മത്സ്യബന്ധന ഉരുവോ സ്വതന്ത്രവലയോ ഉറപ്പിച്ച യന്ത്രമോ മത്സ്യബന്ധന പ്രവർത്തനങ്ങളുടെ ആവശ്യത്തിന് ഉപയോഗിക്കുകയോ ഉപയോഗിക്കാൻ ഇടയാക്കുകയോ അനുവദിക്കുകയോ ചെയ്യാൻ പാടുള്ളതല്ല.

(2) ഈ ആക്റ്റിലേയും അതിൻകീഴിൽ ഉണ്ടാക്കപ്പെട്ട ചട്ടങ്ങളിലേയും വ്യവസ്ഥകൾക്ക് വിധേയമായി ലഭിച്ച രജിസ്ട്രേഷൻ സർട്ടിഫിക്കറ്റില്ലാതെ യാതൊരാളും ഉൾനാടൻ ജലാശയങ്ങളിൽ അക്വാകൾച്ചറിലോ ഫിൽട്രേഷനിലോ ഏർപ്പെടാൻ പാടുള്ളതല്ല.

\*\* \*\* \* \* \* \* \*

13. റിട്ടേണുകൾ നൽകാനുള്ള ബാധ്യത.—(1) രജിസ്ട്രേഷൻ സർട്ടിഫിക്കറ്റ് ഉള്ള മത്സ്യത്തൊഴിലാളികൾ ഒഴികെ ഏതൊരാളും നിർണ്ണയിക്കപ്പെടാവുന്ന സമയത്തും നിർണ്ണയിക്കപ്പെടാവുന്ന രീതിയിലും നിർണ്ണയിക്കപ്പെടാവുന്ന റിട്ടേണുകൾ അധികാരപ്പെടുത്തപ്പെട്ട ഉദ്യോഗസ്ഥന് നൽകേണ്ടതാണ്.

\*\* \*\* \* \* \* \* \*

14. ഉടമസ്ഥാവകാശം കൈമാറ്റം ചെയ്യൽ.—(1) ഏതെങ്കിലും മത്സ്യബന്ധന ഉരുവോ ഉറപ്പിച്ച യന്ത്രമോ സ്വതന്ത്രവലയോ അക്വാകൾച്ചർ പ്രദേശമോ ഫിൽട്രേഷൻ പ്രദേശമോ നിർണ്ണയിക്കപ്പെടുന്ന രീതിയിൽ കൈമാറ്റം ചെയ്യപ്പെടുന്ന സംഗതിയിൽ കൈമാറ്റം നടത്തിയ ആൾ, നിർണ്ണയിക്കപ്പെടാവുന്ന സമയത്തിനുള്ളിൽ, കൈമാറ്റം നടത്തിയ സ്ഥലത്ത് അധികാരിതയുള്ള അധികാരപ്പെടുത്തപ്പെട്ട ഉദ്യോഗസ്ഥന് കൈമാറ്റം സംബന്ധിച്ച റിപ്പോർട്ട് ചെയ്യേണ്ടതും തത്സമയം തന്നെ കൈമാറ്റം വാങ്ങിയ ആളിന് പ്രസ്തുത റിപ്പോർട്ടിന്റെ ഒരു പകർപ്പ് അയയ്ക്കേണ്ടതുമാണ്.

(2) കൈമാറ്റം വാങ്ങിയ ആൾ, നിർണ്ണയിക്കപ്പെടാവുന്ന സമയത്തിനുള്ളിൽ, അധികാരപ്പെടുത്തപ്പെട്ട ഉദ്യോഗസ്ഥന് കൈമാറ്റം സംബന്ധിച്ച് റിപ്പോർട്ട് ചെയ്യേണ്ടതും റിപ്പോർട്ടിനോടൊപ്പം നിർണ്ണയിക്കപ്പെടാവുന്ന പ്രകാരമുള്ള ഫീസോടുകൂടി രജിസ്ട്രേഷൻ സർട്ടിഫിക്കറ്റ് അധികാരപ്പെടുത്തപ്പെട്ട ഉദ്യോഗസ്ഥന് സമർപ്പിക്കേണ്ടതും ആയത് ലഭിച്ച കഴിഞ്ഞാൽ അധികാരപ്പെടുത്തപ്പെട്ട ഉദ്യോഗസ്ഥൻ ഉടമസ്ഥാവകാശം കൈമാറ്റം സംബന്ധിച്ച് വിവരങ്ങൾ രജിസ്ട്രേഷൻ സർട്ടിഫിക്കറ്റിലും തന്റെ ഓഫീസിൽ സൂക്ഷിച്ചിരിക്കുന്ന രജിസ്റ്ററിലും ചേർക്കേണ്ടതുമാണ്.

\*\* \*\* \* \* \* \* \*



അങ്ങനെയുള്ള ഏതൊരു ലൈസൻസും റദ്ദാക്കുകയോ സസ്പെൻഡ് ചെയ്യുകയോ ചെയ്യാവുന്നതാണ് :

എന്നാൽ, ഒരു തദ്ദേശസ്വയംഭരണ സ്ഥാപനം നൽകിയിട്ടുള്ള ലൈസൻസിന്റെ സംഗതിയിൽ, റദ്ദാക്കുവാനോ സസ്പെൻഡ് ചെയ്യാനോ ഉള്ള അധികാരം തദ്ദേശസ്വയംഭരണ സ്ഥാപനത്തിനോ അത് ഇതിലേക്കായി അധികാരപ്പെടുത്തിയ ഉദ്യോഗസ്ഥനോ മാത്രമായിരിക്കുന്നതാണ്.

എന്നുമാത്രമല്ല, ലൈസൻസുകാരന് പറയാനുള്ളത് പറയാൻ ഒരു അവസരം നൽകാതെ ലൈസൻസ് റദ്ദാക്കുകയോ സസ്പെൻഡ് ചെയ്യുകയോ ചെയ്തുകൊണ്ടുള്ള യാതൊരുത്തരവും പാസ്സാക്കാൻ പാടുള്ളതല്ല.

\*\* \*\* \* \* \* \* \*

33. സംരക്ഷിത മത്സ്യസങ്കേതത്തിന്റെ മാനേജ്മെന്റും പരിപാലനവും.—(1) ഫിഷറീസ് ഡയറക്ടറോ അദ്ദേഹം അധികാരപ്പെടുത്തിയ ഫിഷറീസ് അസിസ്റ്റന്റ് ഡയറക്ടർ പദവിയിൽ കുറയാത്ത മറ്റേതെങ്കിലും ഉദ്യോഗസ്ഥനോ സംരക്ഷിത മത്സ്യസങ്കേതം മാനേജ് ചെയ്യുവാനും പരിപാലിക്കുവാനും ഉള്ള ഉദ്യോഗസ്ഥനായിരിക്കുന്നതാണ്.

(2) സംരക്ഷിത മത്സ്യസങ്കേതത്തിന്റെ മാനേജ്മെന്റിനും പരിപാലനത്തിനുമായി ഒരു ഫിഷറീസ് പരിപാലന പദ്ധതി സർക്കാർ ഇതിനായി നിയമിക്കുന്ന ഒരു സാങ്കേതിക സമിതി തയ്യാറാക്കേണ്ടതും ആയത് സർക്കാർ വിജ്ഞാപനം ചെയ്യേണ്ടതുമാണ്.

(3) (2)-ാം ഉപവകുപ്പ് പ്രകാരം നിയമിക്കുന്ന സാങ്കേതിക സമിതിയിൽ താഴെപ്പറയുന്ന അംഗങ്ങൾ ഉണ്ടായിരിക്കേണ്ടതും സാങ്കേതിക സമിതിയുടെ പ്രവർത്തനങ്ങൾ നിർണ്ണയിക്കപ്പെടാവുന്ന പ്രകാരം ആയിരിക്കുന്നതുമാണ്,-

1. ഫിഷറീസ് വകുപ്പ് ഡയറക്ടർ;
2. ഒരു ബയോളജിസ്റ്റ്;
3. ഒരു പരിസ്ഥിതി ശാസ്ത്രജ്ഞൻ;
4. ഒരു സോഷ്യൽ സയന്റിസ്റ്റ്;
5. ഒരു മാനേജ്മെന്റ് വിദഗ്ദ്ധൻ;
6. ഒരു ഹൈഡ്രോളജിസ്റ്റ്;
7. സംസ്ഥാന ബയോ ഡൈവേഴ്സിറ്റി ബോർഡിന്റെ ഒരു പ്രതിനിധി;
8. എക്സിക്യൂട്ടീവ് ഡയറക്ടർ, ഏജൻസി ഫോർ ഡെവലപ്മെന്റ് ഓഫ് അക്വാകൾച്ചർ (അഡാക്ക്);

സാങ്കേതിക സമിതിയുടെ ചെയർമാൻ ഫിഷറീസ് ഡയറക്ടറും, കൺവീനർ അഡാക്ക് എക്സിക്യൂട്ടീവ് ഡയറക്ടറും ആയിരിക്കുന്നതുമാണ്.

(4) (2)-ാം ഉപവകുപ്പ് പ്രകാരം തയ്യാറാക്കുന്ന ഫിഷറീസ് പരിപാലന പദ്ധതി താഴെപ്പറയുന്ന എല്ലാമോ ഏതെങ്കിലുമോ കാര്യങ്ങൾക്ക് വ്യവസ്ഥ ചെയ്യാവുന്നതാണ്, അതായത്:—

(i) വിവിധയിനം മത്സ്യങ്ങൾ ഉൾപ്പെടെയുള്ള ജീവജാലങ്ങളുടെ ജൈവവൈവിധ്യ സംരക്ഷണത്തിന് പുറമെ പ്രത്യേകം നിർദ്ദേശിക്കപ്പെട്ടതും വംശനാശ ഭീഷണി നേരിടുന്നതുമായ തദ്ദേശ മത്സ്യയിനങ്ങളുടെയും അവയുടെ ആവാസ വ്യവസ്ഥയുടേയും സംരക്ഷണ നടപടികൾ;

(ii) മത്സ്യത്തൊഴിലാളികളുടെ ഉപജീവന സുരക്ഷയും സംരക്ഷിത മത്സ്യ സങ്കേതവും തമ്മിലുള്ള സമന്വയം;

(iii) സംരക്ഷിത മത്സ്യസങ്കേതത്തോട് ചേർന്ന് കിടക്കുന്ന ജലാശയത്തിന്റെ മത്സ്യസംവാഹകശേഷി നിർണ്ണയിക്കലും അതനുസരിച്ച് ഉപയോഗിക്കേണ്ട മത്സ്യബന്ധന ഉരക്കളുടേയും വലകളുടേയും ശേഷിയും എണ്ണവും നിശ്ചയിക്കൽ;

(iv) പദ്ധതിയിൽ വ്യവസ്ഥ ചെയ്യേണ്ടുന്ന മറ്റേതെങ്കിലും കാര്യത്തെപ്പറ്റിയോ, പദ്ധതി നടപ്പാക്കുന്ന കാര്യങ്ങൾക്ക് ആവശ്യമുള്ളതോ വേണ്ടതോ ആയ കാര്യങ്ങളെ കുറിച്ചും.

\*\*

\*\*

\*\*

\*\*

35. പിടിച്ചെടുക്കുന്നതിനോ അറസ്റ്റ് ചെയ്യുന്നതിനോ ഉള്ള അധികാരം.—(1) തത്സമയം പ്രാബല്യത്തിലുള്ള മറ്റേതെങ്കിലും നിയമത്തിൽ എന്തുതന്നെ അടങ്ങിയിരുന്നാലും ഫിഷറീസ് ഡയറക്ടറോ അധികാരപ്പെടുത്തപ്പെട്ട ഉദ്യോഗസ്ഥനോ ഈ ആക്റ്റിനോ അതിൻകീഴിൽ ഉണ്ടാക്കപ്പെട്ടിട്ടുള്ള ചട്ടങ്ങൾക്കോ വിരുദ്ധമായി ഏതെങ്കിലും ആൾ ഒരു കറ്റം ചെയ്തതായി വിശ്വസിക്കുവാൻ മതിയായ കാരണമുള്ളപക്ഷം,—

(എ) അങ്ങനെയുള്ള ഏതൊരാളോടും അയാൾ പിടിച്ച ഏതെങ്കിലും മത്സ്യമോ അല്ലെങ്കിൽ ശേഖരിച്ചിട്ടുള്ള കക്കയോ, ഇറച്ചിയോ അയാളുടെ അധീനതയിലോ നിയന്ത്രണത്തിലോ കൈവശമോ ഉള്ള മറ്റേതെങ്കിലും മത്സ്യ ഉല്പന്നങ്ങളോ അല്ലെങ്കിൽ ഈ ആക്റ്റ് പ്രകാരം അയാൾക്ക് അനുവദിക്കപ്പെട്ടതോ അയാൾക്ക് ലഭ്യമായതോ ആയ ഏതെങ്കിലും ലൈസൻസോ പെർമിറ്റോ രജിസ്ട്രേഷൻ സർട്ടിഫിക്കറ്റോ മറ്റ് രേഖകളോ പരിശോധനയ്ക്കായി ഹാജരാക്കാൻ ആവശ്യപ്പെടുകയോ; അല്ലെങ്കിൽ



(ബി) പരിശോധനയോ അന്വേഷണമോ നടത്തുന്നതിനുവേണ്ടി ഏതെങ്കിലും വാഹനമോ, മത്സ്യബന്ധന ഉരുവോ, യാനമോ നിർത്തുകയും അങ്ങനെയുള്ള അയാളുടെ കൈവശമുള്ള ഏതെങ്കിലും പരിസരങ്ങളിലോ, ഭൂമിയിലോ, വാഹനത്തിലോ, മത്സ്യബന്ധന ഉരുവിലോ യാനത്തിലോ പ്രവേശിക്കുകയും തിരച്ചിൽ നടത്തുകയും അയാളുടെ കൈവശമുള്ള ഏതെങ്കിലും ഭാഗ്യമോ വലയോ മറ്റേതെങ്കിലും സാധനമോ തുറക്കുകയും പരിശോധന നടത്തുകയും ചെയ്യുകയോ; അല്ലെങ്കിൽ

(സി) അങ്ങനെയുള്ള ആളുടെ കൈവശത്തിലുള്ള ഏതെങ്കിലും മത്സ്യമോ കക്കയോ ഇറച്ചിയോ ഏതെങ്കിലും മത്സ്യ ഉൽപ്പന്നമോ അങ്ങനെയുള്ള ഏതെങ്കിലും കുറ്റകൃത്യം ചെയ്യുന്നതിനും ഉപയോഗിച്ച സ്വതന്ത്ര വലയോ മത്സ്യബന്ധന ഉരുവോ മറ്റേതെങ്കിലും യന്ത്രമോ, വാഹനമോ ആയുധമോ സഹിതം പിടിചെടുക്കുകയും വാറണ്ട് കൂടാതെ അയാളെ അറസ്റ്റ് ചെയ്യുകയും ചെയ്യാവുന്നതാണ്.

(2) (1)-ാം ഉപവകുപ്പിൽ പരാമർശിച്ചിട്ടുള്ള ഏതൊരുദ്യോഗസ്ഥനും അയാൾ ഫിഷറീസ് ഡയറക്ടറോ, അധികാരപ്പെടുത്തപ്പെട്ട ഉദ്യോഗസ്ഥനോ അല്ലെങ്കിൽ താൻ (1)-ാം ഉപവകുപ്പിലെ (സി) ഖണ്ഡപ്രകാരം പിടിചെടുത്ത ഏതെങ്കിലും സ്വതന്ത്ര വലയോ മത്സ്യബന്ധന ഉരുവോ, മറ്റുപകരണമോ, വാഹനമോ, ആയുധമോ അധികാരപ്പെടുത്തപ്പെട്ട ഉദ്യോഗസ്ഥന്റെ മുമ്പാകെ ഹാജരാക്കേണ്ടതും ആവശ്യപ്പെടുന്ന ഏത് സമയത്തും വിട്ടുകൊടുക്കപ്പെടുന്ന വസ്തു ഹാജരാക്കാമെന്ന് സമ്മതിച്ച് അതിന്റെ ഉടമസ്ഥൻ നൽകുന്ന ഒരു ബോണ്ടിൻമേൽ അധികാരപ്പെടുത്തപ്പെട്ട ഉദ്യോഗസ്ഥൻ ആയത് വിട്ടുകൊടുക്കേണ്ടതുമാണ്.

(3) (1)-ാം ഉപവകുപ്പിൽ പരാമർശിച്ചിട്ടുള്ള ഏതൊരുദ്യോഗസ്ഥനും ഈ ആക്റ്റിന്റെ വ്യവസ്ഥകൾ പ്രകാരം ലൈസൻസോ പെർമിറ്റോ ആവശ്യമായിട്ടുള്ള ഏതെങ്കിലും പ്രവൃത്തി ചെയ്യുന്നതിനായി താൻ കാണുന്ന ഏതൊരാളേയും തടയാവുന്നതും ലൈസൻസോ പെർമിറ്റോ ഹാജരാക്കാൻ അയാളോടാവശ്യപ്പെടാവുന്നതും ആയത് ഹാജരാക്കുന്നതിന് വീഴ്ച വരുത്തുകയാണെങ്കിൽ അയാളെ വാറണ്ട് കൂടാതെ അറസ്റ്റ് ചെയ്യാവുന്നതുമാണ്.

(4) മേൽപ്പറഞ്ഞ ഏതെങ്കിലും ഉപവകുപ്പുകൾ പ്രകാരം അറസ്റ്റ് ചെയ്യപ്പെടുന്ന ഏതൊരാളേയും ന്യായമായതും എന്നാൽ അറസ്റ്റ് ചെയ്യുന്ന സ്ഥലത്തുനിന്നും മജിസ്ട്രേറ്റ് മുമ്പാകെ എത്തുന്നതിനാവശ്യമായ യാത്രാസമയമൊഴികെ ഇരുപത്തിനാല് മണിക്കൂറിൽ കവിയാത്തതുമായ സമയത്തിനുള്ളിൽ നിയമാനുസൃതമായി കൈകാര്യം ചെയ്യുന്നതിലേക്ക്, അധികാരിതയുള്ള ഒരു മജിസ്ട്രേറ്റിന്റെ മുമ്പാകെ ഹാജരാക്കേണ്ടതുമാണ്.

(5) ഈ ആക്ടിലെ വ്യവസ്ഥകൾ അനുസരിച്ച് ഏതെങ്കിലും മത്സ്യമോ കക്കയോ ഇറച്ചിയോ പിടിച്ചെടുക്കുന്ന സംഗതിയിൽ ഫിഷറീസ് വകുപ്പിലെ അസിസ്റ്റന്റ് ഡയറക്ടർ പദവിയിൽ താഴെയല്ലാത്ത ഏതെങ്കിലും ഉദ്യോഗസ്ഥനോ അവയുടെ വിൽപ്പനയ്ക്കുവേണ്ട ഏർപ്പാട് ചെയ്യേണ്ടതും അങ്ങനെയുള്ള വിൽപ്പനയിൽനിന്നുള്ള വരുമാനം നിർണ്ണയിക്കപ്പെടാവുന്നവിധം കൈകാര്യം ചെയ്യേണ്ടതുമാണ്.

(6) ഈ ആക്ടിലെ വ്യവസ്ഥകൾ അനുസരിച്ച് പിടിച്ചെടുത്ത മത്സ്യമോ കക്കയോ ഇറച്ചിയോ സർക്കാരിന്റെ സ്വത്തല്ലായെന്ന് തെളിയിക്കപ്പെടുന്ന സംഗതിയിൽ അതിൽ നിന്നുള്ള വരുമാനം ഉടമസ്ഥന് തിരിച്ചുനൽകേണ്ടതാണ്.

(7) (1)-ാം ഉപവകുപ്പിൽ പരാമർശിച്ചിട്ടുള്ള ഏതെങ്കിലും ഉദ്യോഗസ്ഥനും, ഈ ആക്ടിനോ അത് പ്രകാരം ഉണ്ടാക്കപ്പെട്ട ചട്ടങ്ങൾക്കോ എതിരെയുള്ള ഒരു കുറ്റം തടയുന്നതിനോ കണ്ടുപിടിക്കുന്നതിനോവേണ്ടി അല്ലെങ്കിൽ ഈ ആക്ടിന്റെയോ അത് പ്രകാരം ഉണ്ടാക്കപ്പെട്ട ചട്ടങ്ങളുടെയോ ലംഘനം ആരോപിക്കപ്പെട്ട ഒരു വ്യക്തിയെ പിടികൂടുന്നതിനുവേണ്ടി, അല്ലെങ്കിൽ (1)-ാം ഉപവകുപ്പ് (ബി) ഖണ്ഡം അനുസരിച്ച് പിടിച്ചെടുക്കലിനോ ഏതെങ്കിലും ആളുടെ സഹായം ആവശ്യമായാൽ അങ്ങനെയുള്ള സഹായം നൽകേണ്ടത് ആ ആളിന്റെ ചുമതല ആയിരിക്കുന്നതാണ്.

\*\* \*\* \* \*\* \*

36. ശിക്ഷകൾ.— \*\* \* \*\* \*

(2) ഈ ആക്ടിലേയോ അതിനകീഴിൽ ഉണ്ടാക്കപ്പെട്ട ചട്ടങ്ങളിലേയോ ഏതെങ്കിലും വ്യവസ്ഥ പ്രകാരം തനിക്കു ലഭിച്ച ലൈസൻസിലേയോ പെർമിറ്റിലേയോ ഏതെങ്കിലും നിബന്ധനകൾക്കോ വ്യവസ്ഥകൾക്കോ വിരുദ്ധമായി,—

\*\* \*\* \* \*\* \*

(സി) അക്രമകൃത്യമോ ഹിതഹീനമോ ഹാച്ചറിയോ നടത്തുന്ന ഏതൊരാളും ആറ് മാസം വരെയാകാവുന്ന തടവോ, ഇരുപത്തയ്യായിരം രൂപ വരെ ആകാവുന്ന പിഴയോ, രണ്ടുംകൂടിയോ നൽകി ശിക്ഷിക്കപ്പെടേണ്ടതാണ്.

എന്നാൽ രണ്ടാമത്തേതോ പിന്നീടുള്ളതോ ആയ കുറ്റത്തിന്റെ സംഗതിയിൽ അയാളെ ഒരു വർഷം വരെ തടവോ അൻപതിനായിരം രൂപ വരെ ആകാവുന്ന പിഴയോ രണ്ടുംകൂടിയോ നൽകി ശിക്ഷിക്കേണ്ടതാണ്.

\*\* \*\* \* \*\* \*

41. ഉൾനാടൻ ഫിഷറീസ് മാനേജ്മെന്റ് ഉപദേശക സമിതികൾ.—(1)

സംസ്ഥാനത്ത് ഉൾനാടൻ മത്സ്യമേഖലയുടെ സുസ്ഥിര വികസനം, സംരക്ഷണം, പരിപാലനം എന്നിവ ഉറപ്പാക്കുന്നതിനും ജലകൃഷി വികസനം ഉത്തരവാദിത്തപരമായി നടപ്പാക്കുന്നതിനും മത്സ്യത്തൊഴിലാളികളുടെ ഉപജീവന സുരക്ഷാ ഉറപ്പാക്കുന്നതിനുമായി സർക്കാരിനെ ഉപദേശിക്കുന്നതിനുവേണ്ടി സർക്കാർ ഗസറ്റ് വിജ്ഞാപനം വഴി സംസ്ഥാനതലത്തിൽ ഒരു "സംസ്ഥാന ഫിഷറീസ് മാനേജ്മെന്റ് " ഉപദേശക സമിതിയും ജില്ലാതലത്തിൽ ജില്ലാ ഫിഷറീസ് മാനേജ്മെന്റ് ഉപദേശക സമിതികളും രൂപീകരിക്കാവുന്നതാണ് .

(2) സംസ്ഥാന ഫിഷറീസ് മാനേജ്മെന്റ് ഉപദേശക സമിതിയിൽ താഴെപ്പറയുന്ന അംഗങ്ങൾ ഉണ്ടായിരിക്കേണ്ടതാണ്, അതായത് :—

(എ) ഫിഷറീസ് വകുപ്പുമന്ത്രി;

(ബി) മൂന്ന് നിയമസഭാ സാമാജികർ, അതിലൊരാൾ വനിതയായിരിക്കണം;

(സി) ഫിഷറീസ് സെക്രട്ടറി;

(ഡി) മത്സ്യമേഖലയിലെ സാങ്കേതിക വിദഗ്ദ്ധരോ, ശാസ്ത്രജ്ഞന്മാരോ ആയ അഞ്ച് അംഗങ്ങൾ;

(ഇ) മത്സ്യമേഖലയിലെ അഞ്ച് ട്രേഡ് യൂണിയൻ പ്രതിനിധികൾ;

(എഫ്) രണ്ട് മത്സ്യ കർഷക പ്രതിനിധികൾ;

(ജി) തദ്ദേശ സ്വയംഭരണ സ്ഥാപനങ്ങളുടെ രണ്ട് പ്രതിനിധികൾ;

(എച്ച്) പഞ്ചായത്ത് ഡയറക്ടർ;

(ഐ) എക്സിക്യൂട്ടീവ് ഡയറക്ടർ , ഏജൻസി ഫോർ ഡെവലപ്മെന്റ് ഓഫ് അക്വാകൾച്ചർ;

(ജെ) മാനേജിംഗ് ഡയറക്ടർ, കേരള സ്റ്റേറ്റ് കോ-ഓപ്പറേറ്റീവ് ഫെഡറേഷൻ ഫോർ ഫിഷറീസ് ഡെവലപ്മെന്റ് ;

(കെ) ചീഫ് എഞ്ചിനീയർ, ജലവിഭവ വകുപ്പ് ;

(എൽ) ഡയറക്ടർ, സംസ്ഥാന ബയോ ഡൈവേഴ്സിറ്റി ബോർഡ്;

(എം) ചെയർമാൻ / മെമ്പർ സെക്രട്ടറി സംസ്ഥാന മലിനീകരണ നിയന്ത്രണ ബോർഡ്;

(എൻ) ഫിഷറീസ് ഡയറക്ടർ.

(3) (1)-ാം ഉപവകുപ്പുപ്രകാരം രൂപീകരിക്കുന്ന സംസ്ഥാന ഫിഷറീസ് മാനേജ്മെന്റ് ഉപദേശക സമിതിയിൽ നിയമസഭാ സാമാജികരിൽ നിന്നുള്ള പ്രതിനിധികളെയും തദ്ദേശ സ്വയംഭരണ സ്ഥാപങ്ങളിൽ നിന്നുള്ള പ്രതിനിധികളെയും അനുദ്യോഗിക അംഗങ്ങളെയും സർക്കാർ നാമനിർദ്ദേശം ചെയ്യേണ്ടതും ഫിഷറീസ് വകുപ്പുമന്ത്രി പ്രസ്തുത സമിതിയുടെ ചെയർമാനും ഫിഷറീസ് ഡയറക്ടർ കൺവീനറുമായിരിക്കുന്നതാണ്.

(4) സമിതി അംഗങ്ങളുടെ കാലാവധി, സമിതിയുടെ യോഗ നടപടിക്രമങ്ങൾ, നാമനിർദ്ദേശം ചെയ്യപ്പെട്ട അംഗങ്ങളുടെ സിറ്റിംഗ് ഫീസ്, യാത്രാബത്ത തുടങ്ങിയവ നിർണ്ണയിക്കപ്പെട്ടപ്രകാരം ആയിരിക്കുന്നതാണ്.

(5) ജില്ലാതല ഫിഷറീസ് മാനേജ്മെന്റ് ഉപദേശക സമിതിയുടെ ഘടന താഴെ പറയുന്ന പ്രകാരമായിരിക്കും, അതായത്:—

(എ) ജില്ലാ പഞ്ചായത്ത് പ്രസിഡന്റ്;

(ബി) ജില്ലാ കളക്ടർ ;

(സി) മത്സ്യമേഖലയിലെ സാങ്കേതിക വിദഗ്ദ്ധരോ/ശാസ്ത്രജ്ഞന്മാരോ ആയ മൂന്ന് അംഗങ്ങൾ;

(ഡി) മത്സ്യഫെഡ് ജില്ലാ മാനേജർ;

(ഇ) മത്സ്യമേഖലയിലെ പത്ത് ട്രേഡ് യൂണിയൻ പ്രതിനിധികൾ;

(എഫ്) രണ്ട് മത്സ്യകർഷക പ്രതിനിധികൾ;

(ജി) ഡെപ്യൂട്ടി ഡയറക്ടർ, പഞ്ചായത്ത്;

(എച്ച്) എക്സിക്യൂട്ടീവ് എഞ്ചിനീയർ, ജലവിഭവ വകുപ്പ്;

(ഐ) സംസ്ഥാന മലിനീകരണ നിയന്ത്രണ ബോർഡിന്റെ ജില്ലാതല ഓഫീസർ;

(ജെ) ജില്ലാ ഫിഷറീസ് ഓഫീസർ.

(6) ജില്ലാതല സമിതിയുടെ ചെയർമാൻ ജില്ലാ പഞ്ചായത്ത് പ്രസിഡന്റും കൺവീനർ ജില്ലാ ഫിഷറീസ് ഓഫീസറും ആയിരിക്കുന്നതും ഇതിൽ എക്സ് - ഒഫീഷ്യോ അംഗങ്ങൾ ഒഴികെയുള്ളവരെ സർക്കാർ നാമനിർദ്ദേശം ചെയ്യേണ്ടതുമാണ്.

(7) സമിതി അംഗങ്ങളുടെ കാലാവധി, സമിതിയുടെ യോഗ നടപടിക്രമങ്ങൾ, നാമനിർദ്ദേശം ചെയ്യപ്പെട്ട അംഗങ്ങളുടെ സിറ്റിംഗ് ഫീസ്, യാത്രാബത്ത തുടങ്ങിയവ നിർണ്ണയിക്കപ്പെട്ടപ്രകാരം ആയിരിക്കുന്നതാണ് .

\*\*

\*\*

\*\*

\*\*

